



Gabra tal-ġurisprudenza

SENTENZA TAL-QORTI TAL-ĠUSTIZZJA (Awla Manja)

17 ta' Jannar 2023*

“Appell – Relazzjonijiet esterni – Ftehim ta' stabbilizzazzjoni u ta' assoċjazzjoni bejn l-Unjoni Ewropea u l-Komunità Ewropea tal-Energija Atomika, minn naħa, u l-Kosovo, min-naħa l-oħra – Komunikazzjonijiet elettronici – Regolament (UE) 2018/1971 – Korp ta' Regolaturi Ewropej tal-Komunikazzjonijiet Elettronici (BEREC) – Artikolu 35(2) – Parteċipazzjoni tal-awtorità regolatorja tal-Kosovo f'dan il-korp – Kunċetti ta' 'pajjiż terz' u ta' 'Stat terz' – Kompetenza tal-Kummissjoni Ewropea”

Fil-Kawża C-632/20 P,

li għandha bħala suġġett appell skont l-Artikolu 56 tal-Istatut tal-Qorti tal-Ġustizzja tal-Unjoni Ewropea, ipprezentat fl-24 ta' Novembru 2020,

Ir-Renju ta' Spanja, irrappreżentat inizjalment minn S. Centeno Huerta, sussegwentement minn A. Gavela Llopis, bħala aġenti,

appellant,

il-parti l-oħra fil-kawża hija:

Il-Kummissjoni Ewropea, irrappreżentata minn F. Castillo de la Torre, M. Kellerbauer u T. Ramopoulos, bħala aġenti,

konvenuta fl-ewwel istanza,

IL-QORTI TAL-ĠUSTIZZJA (Awla Manja),

komposta minn K. Lenaerts, President, L. Bay Larsen, Viċi President, A. Prechal, K. Jürimäe, C. Lycourgos u M. Safjan, Presidenti ta' Awla, M. Ilešić, J.-C. Bonichot, T. von Danwitz, I. Jarukaitis, A. Kumin, N. Jääskinen (Relatur), M. Gavalec, Z. Csehi u O. Spineanu-Matei, Imħallfin,

Avukat Ġenerali: J. Kokott,

Registratur: A. Calot Escobar,

wara li rat il-proċedura bil-miktub,

wara li semgħet il-konkluzjonijiet tal-Avukata Ġenerali, ipprezentati fis-seduta tas-16 ta' Ġunju 2022,

* Lingwa tal-kawża: l-Ispanjol.

tagħti l-preżenti

Sentenza

- 1 Permezz tal-appell tiegħu, ir-Renju ta' Spanja jitlob l-annullament tas-sentenza tal-Qorti Ġenerali tal-Unjoni Ewropea tat-23 ta' Settembru 2020, Spanja vs Il-Kummissjoni (T-370/19, iktar 'il quddiem is-“sentenza appellata”, EU:T:2020:440), li permezz tagħha l-Qorti Ġenerali ċaħdet it-talba tiegħu għall-annullament tad-deċiżjoni tal-Kummissjoni tat-18 ta' Marzu 2019 dwar il-parteciċipazzjoni tal-Awtorità Regolatorja Nazzjonali tal-Kosovo fil-Korp ta' Regolaturi Ewropej tal-Komunikazzjonijiet Elettroniċi (ĠU 2019, C 115, p. 26, iktar 'il quddiem id-“deċiżjoni kontenzjuża”).

Il-kuntest ġuridiku

Il-FSA mal-Kosovo

- 2 Is-sbatax-il premessa tal-Ftehim ta' stabbilizzazzjoni u ta' assoċjazzjoni bejn l-Unjoni Ewropea u l-Komunità Ewropea tal-Enerġija Atomika, minn naħa, u l-Kosovo, min-naħa l-oħra (ĠU 2016, L 71, p. 3, iktar 'il quddiem il-“FSA mal-Kosovo”), tiddikjara li dan il-ftehim “huwa mingħajr preġudizzju għall-pożizzjonijiet dwar l-istatus, u huwa konformi [mar-Riżoluzzjoni tal-Kunsill tas-Sigurtà tan-Nazzjonijiet Uniti] 1244/1999 u [ma]l-Opinjoni tal-[Qorti Internazzjonali tal-Ġustizzja] dwar id-dikjarazzjoni tal-indipendenza tal-Kosovo”.
- 3 L-Artikolu 2 tal-imsemmi ftehim jipprevedi:
“L-ebda terminu, għażla ta' kliem jew definizzjonijiet użati f'dan il-Ftehim, inklużi l-Annessi u l-Protokolli għalihom, ma jikkostitwixxu rikonoxximent tal-Kosovo mill-UE bħala Stat indipendenti u lanqas ma jikkostitwixxu rikonoxximent minn Stati Membri indidwali tal-Kosovo f'dik il-kapaċità fejn huma ma jkunux għamlu tali pass.”
- 4 L-Artikolu 111 tal-istess ftehim, intitolat “Networks u servizzi tal-komunikazzjoni elettronika”, jipprovdi:
“Il-kooperazzjoni għandha tiffoka primarjament fuq l-oqsma prijoritarji relatati mal-*acquis* tal-UE f'dan il-qasam.
Il-Partijiet, b'mod partikolari, għandhom isaħħu l-kooperazzjoni fil-qasam tan-netwerks u s-servizzi tal-komunikazzjoni elettronika, bl-għan aħħari li l-Kosovo jadotta l-*acquis* tal-UE fis-settur hames snin mid-dħul fis-seħh ta' dan il-Ftehim, b'attenzjoni speċjali tingħata lejn l-iżgurar u t-tisħiħ tal-indipendenza tal-awtoritajiet regolatorji rilevanti.”

Ir-Regolament (UE) 2018/1971

- 5 Il-premessi 5, 13, 20, 22, 25, 29 u 34 tar-Regolament (UE) 2018/1971 tal-Parlament Ewropew u tal-Kunsill tal-11 ta' Diċembru 2018 li jistabbilixxi l-Korp ta' Regolaturi Ewropej tal-Komunikazzjonijiet Elettroniċi (BEREC) u l-Aġenzija għall-Appoġġ tal-BEREC (l-Uffiċċju tal-BEREC), li jemenda r-Regolament (UE) 2015/2120 u li jhassar ir-Regolament (KE) Nru 1211/2009 (ĠU 2018, L 321, p. 1), huma fformulati kif ġej:

“(5) Il-[Korp ta' Regolaturi Ewropej tal-Komunikazzjonijiet Elettroniċi (BEREC) u l-Aġenzija għall-Appoġġ tal-BEREC (l-Uffiċċju tal-BEREC)] ġew stabbiliti bir-Regolament (KE) Nru 1211/2009 tal-Parlament Ewropew u tal-Kunsill [tal-25 ta' Novembru 2009 li jistabbilixxi l-Korp ta' Regolaturi Ewropej tal-Komunikazzjonijiet Elettroniċi (BEREC) u l-Uffiċċju (ĠU 2009, L 337, p. 1)]. Il-BEREC ħa post il-[Grupp ta' Regolaturi Ewropej għan-Networks u Servizzi ta' Komunikazzjonijiet Elettroniċi (GRE)] u kien maħsub biex jikkontribwixxi, minn naħa, għall-iżvilupp u, min-naħa l-oħra, għall-funzjonament aħjar tas-suq intern għan-networks u għas-servizzi tal-komunikazzjoni elettronika billi jimmira li jiżgura l-implimentazzjoni konsistenti tal-qafas regolatorju għall-komunikazzjonijiet elettroniċi. Il-BEREC jaġixxi bħala forum għall-kooperazzjoni fost [l-awtoritajiet regolatorji nazzjonali (ARN)], u bejn l-[ARN] u l-Kummissjoni [Ewropea], fl-eżerċizzju tal-firxa sħiħa tar-responsabbiltajiet tagħhom fil-qafas regolatorju tal-Unjoni. Il-BEREC twaqqaf biex jipprovdi għarfien espert u jaġixxi b'mod indipendenti u trasparenti.

[...]

- (13) Jenhtieg li l-BEREC jipprovdi għarfien espert u jistabbilixxi kunfidenza bis-saħħa tal-indipendenza tiegħu, il-kwalità tal-parir u l-informazzjoni tiegħu, it-trasparenza tal-proċeduri u tal-metodi ta' operat tiegħu, u d-diliġenza tiegħu fit-twettiq tal-kompiti tiegħu. Jenhtieg li l-indipendenza tal-BEREC ma timpedixx lill-Bord tar-Regolaturi tiegħu milli jiddelibera abbażi ta' abbozzi mhejjija minn gruppi ta' hidma.

[...]

- (20) Il-BEREC jenhtieg li jkollu d-dritt jistabbilixxi arrangamenti ta' hidma ma' korpi, uffiċċji, aġenziji u gruppi konsultattivi kompetenti tal-Unjoni, ma' awtoritajiet kompetenti ta' pajjiżi terzi u ma' organizzazzjonijiet internazzjonali, li jenhtieg li ma johlqux obbligi legali. L-għan ta' tali arrangamenti ta' hidma jistgħu jkunu, pereżempju, biex jiġu żviluppati relazzjonijiet ta' kooperazzjoni u skambju ta' fehmiet dwar kwistjonijiet regolatorji. Jenhtieg li l-Kummissjoni tiżgura li l-arrangamenti ta' hidma neċessarji huma konsistenti mal-politika u l-prijoritajiet tal-Unjoni, u li l-BEREC jopera fil-limiti tal-mandat tiegħu u tal-qafas istituzzjonali eżistenti u ma jitqiesx bħala li jirrappreżenta l-pożizzjoni tal-Unjoni quddiem xi udjenza barranija jew li jorbot lill-Unjoni b'obbligi internazzjonali.

[...]

- (22) Il-BEREC jenhtieg li jkun jista' jaġixxi fl-interessi tal-Unjoni, indipendentement minn kwalunkwe intervent estern, inkluż pressjoni politika jew interferenza kummerċjali. Għalhekk huwa importanti li jiġi żgurat li persuni mahturin fil-Bord tar-Regolaturi jgawdu mill-ogħla garanziji ta' indipendenza personali u funzjonali. Il-kap ta' [ARN], jew membru tal-korp kolleġġjali tagħha, jew is-sostituti ta' kwalunkwe minnhom, igawdu minn tali livell

ta' indipendenza personali u funzjonali. B'mod aktar speċifiku, jenhtieg li jaġixxu b'mod indipendenti u oġġettiv, u jenhtieg li ma ifittxux jew ma jieħdux struzzjonijiet fl-eżerċizzju tal-funzjonijiet tagħhom, u jenhtieg li jkunu protetti kontra t-tkeċċija arbitrarja. [...]

[...]

- (25) Fejn xieraq u skont l-allokazzjoni tal-kompiti lill-awtoritajiet f'kull Stat Membru, il-fehmiet ta' awtoritajiet kompetenti oħrajn jenhtieg li jiġu kkunsidrati fil-grupp ta' ħidma rilevanti, pereżempju permezz tal-konsultazzjoni fil-livell nazzjonali jew billi jkunu mistednin daww l-awtoritajiet oħrajn għal laqgħat rilevanti fejn ikun meħtieġ l-għarfien espert tagħhom. Fi kwalunkwe każ, jenhtieg li l-indipendenza tal-BEREC tinżamm.

[...]

- (29) Jenhtieg li d-Direttur jibqa' r-rappreżentant tal-Uffiċċju tal-BEREC fir-rigward ta' kwistjonijiet legali u amministrattivi. Jenhtieg li l-Bord Maniġerjali jahtar id-Direttur, wara proċedura tal-għażla miftuħa u trasparenti sabiex tkun żgurata evalwazzjoni bir-reqqa tal-kandidati u livell għoli ta' indipendenza. [...]

[...]

- (34) Sabiex tkompli tiġi estiża l-implimentazzjoni konsistenti tal-qafas regolatorju għall-komunikazzjonijiet elettronici, jenhtieg li l-Bord tar-Regolaturi, il-gruppi ta' ħidma u l-Bord Maniġerjali ikunu miftuħa għall-partecipazzjoni tal-awtoritajiet regolatorji tal-pajjiżi terzi li huma kompetenti fil-qasam tal-komunikazzjoni elettronika fejn daww il-pajjiżi terzi daħlu fi ftehimiet mal-Unjoni għal dak l-iskop, bħal Stati [taż-Żona Ekonomika Ewropea (ŻEE) jew tal-Assoċjazzjoni Ewropea tal-Kummerċ Hieles (EFTA)] u pajjiżi kandidati."

- 6 L-Artikolu 3 tar-Regolament 2018/1971, intitolat "Obiettivi tal-BEREC", huwa fformulat kif ġej:

"1. Il-BEREC għandu jaġixxi fil-kamp ta' applikazzjoni tar-Regolamenti (UE) Nru 531/2012 [tal-Parlament Ewropew u tal-Kunsill tat-13 ta' Ġunju 2012 dwar roaming fuq netwerks pubbliċi ta' komunikazzjoni mobbli fi ħdan l-Unjoni (ĠU 2012, L 172, p. 10)] u (UE) 2015/2120 [tal-Parlament Ewropew u tal-Kunsill tal-25 ta' Novembru 2015 li jistabbilixxi miżuri dwar aċċess għal Internet miftuħ u li jemenda d-Direttiva 2002/22/KE dwar servizz universali u d-drittijiet tal-utenti li jirrelataw ma' networks u servizzi ta' komunikazzjonijiet elettronici u r-Regolament (UE) Nru 531/2012 dwar roaming fuq netwerks pubbliċi ta' komunikazzjoni mobbli fi ħdan l-Unjoni (ĠU 2015, L 310, p. 1)] u tad-Direttiva (UE) 2018/1972 [tal-Parlament Ewropew u tal-Kunsill tal-11 ta' Dicembru 2018 (ĠU 2018, L 321, p. 36, rettifika fil-ĠU 2019, L 334, p. 164, u fil-ĠU 2020, L 419, p. 36)].

2. Il-BEREC għandu jsegwi l-obiettivi stabbiliti fl-Artikolu 3 tad-Direttiva (UE) 2018/1972. B'mod partikolari, il-BEREC għandu jkollu l-għan li jiżgura implimentazzjoni konsistenti tal-qafas regolatorju għall-komunikazzjonijiet elettronici fil-kamp ta' applikazzjoni msemmi fil-paragrafu 1 ta' dan l-Artikolu.

3. Il-BEREC għandu jwettaq il-kompiti tiegħu b'mod indipendenti, imparzjali, trasparenti u f'waqtu.

4. Il-BEREC għandu jagħmel użu mill-għarfien espert disponibbli fl-[ARN].

[...]

- 7 L-Artikolu 4 tar-Regolament 2018/1971, intitolat “Kompiti regolatorji tal-BEREC”, jipprovdi, fl-ewwel subparagrafu tal-paragrafu 4 tiegħu:

“Mingħajr preġudizzju għall-konformità mal-ligi rilevanti tal-Unjoni, l-[ARN] u l-Kummissjoni għandhom iqisu kompletament kwalunkwe linja gwida, opinjoni, rakkomandazzjoni, pożizzjoni komuni u l-aħjar Prattika adottata mill-BEREC bil-għan li tiġi żgurata l-implimentazzjoni konsistenti tal-qafas regolatorju għall-komunikazzjonijiet elettronici fil-kamp ta’ applikazzjoni msemmi fl-Artikolu 3(1).”

- 8 L-Artikolu 8 ta’ dan ir-regolament, intitolat “L-indipendenza tal-Bord tar-Regolaturi”, jipprevedi:

“1. Meta jwettaq il-kompiti kkonferiti lilu u mingħajr preġudizzju għall-membri li jaġixxu f’isem l-[ARN] rispettiva tagħhom, il-Bord tar-Regolaturi għandu jaġixxi b’mod indipendenti u oġġettiv fl-interessi tal-Unjoni, minkejja kwalunkwe interess nazzjonali jew personali partikolari.

2. Mingħajr preġudizzju għall-koordinazzjoni kif imsemmija fl-Artikolu 3(6), il-membri tal-Bord tar-Regolaturi u s-sostituti tagħhom la għandhom ifittxu, u lanqas jiehdu, struzzjonijiet mingħand ebda gvern, istituzzjoni, persuna jew korp.”

- 9 L-Artikolu 9 tal-imsemmi regolament, intitolat “Il-funzjonijiet tal-Bord tar-Regolaturi”, jipprovdi:

“Il-Bord tar-Regolaturi għandu jkollu l-funzjonijiet li ġejjin:

[...]

(i) li jawtorizza, flimkien mad-Direttur, il-konkluzjoni ta’ arrangamenti ta’ hidma ma’ korpi, uffiċċji, aġenziji u gruppi konsultattivi kompetenti tal-Unjoni u ma’ awtoritajiet kompetenti ta’ pajjiżi terzi u ma’ organizzazzjonijiet internazzjonali f’konformità mal-Artikolu 35;

[...]

- 10 L-Artikolu 15 tal-istess regolament, intitolat “Kompożizzjoni tal-Bord Maniġerjali”, jipprovdi, fil-paragrafu 3 tiegħu:

“Il-membri tal-Bord Maniġerjali u s-sostituti tagħhom la għandhom ifittxu struzzjonijiet mingħand xi gvern, istituzzjoni, persuna jew korp u lanqas ma għandhom jiehdu struzzjonijiet mingħandhom.”

- 11 L-Artikolu 16 tar-Regolament 2018/1971, intitolat “Funzjonijiet amministrattivi tal-Bord Maniġerjali”, jipprevedi, fil-paragrafu 1 tiegħu:

“Il-Bord Maniġerjali għandu jkollu l-funzjonijiet amministrattivi li ġejjin:

[...]

(m) li jahtar Uffiċjal tal-Kontabbiltà, soġġett għar-Regolamenti tal-Persunal u għall-Kondizzjonijiet tal-Impjieg ta’ Agenti Ohra, li għandu jkun indipendenti għalkollox fil-qadi ta’ dmirijietu;

[...]

- 12 L-Artikolu 20 ta' dan ir-regolament, intitolat "Responsabbiltajiet tad-Direttur", jipprovdi, fil-paragrafi 3 u 6 tiegħu:

"3. Mingħajr preġudizzju għas-setgħat tal-Bord tar-Regolaturi, l-Bord Maniġerjali u l-Kummissjoni, id-Direttur għandu jkun indipendenti fil-qadi ta' dmirijietu u la għandu jfittex u lanqas jieħu struzzjonijiet mingħand xi gvern, istituzzjoni, persuna jew korp ieħor.

[...]

6. Id-Direttur għandu jkun responsabbli għall-implimentazzjoni tal-kompiti tal-Uffiċċju tal-BEREC u skont il-gwida pprovduta mill-Bord tar-Regolaturi u mill-Bord Maniġerjali. B'mod partikolari, id-Direttur għandu jkun responsabbli biex:

[...]

(m) jawtorizza, b'mod kongunt flimkien mal-Bord tar-Regolaturi, il-konklużjoni ta' arrangamenti ta' hidma ma' korpi, uffiċċji, aġenziji u gruppi konsultattivi kompetenti tal-Unjoni u ma' awtoritajiet kompetenti ta' pajjiżi terzi u ma' organizzazzjonijiet internazzjonali f'konformità mal-Artikolu 35."

- 13 Skont l-Artikolu 35 tal-imsemmi regolament, intitolat "Kooperazzjoni mal-korpi tal-Unjoni, mal-pajjiżi terzi u mal-organizzazzjonijiet internazzjonali":

"1. Sa fejn ikun meħtieġ biex il-BEREC u l-Uffiċċju tal-BEREC jilhqqu l-għanijiet stabbiliti f'dan ir-Regolament u jwettqu l-kompiti tagħhom, u mingħajr preġudizzju għall-kompetenzi tal-Istati Membri u tal-istituzzjonijiet tal-Unjoni, dawn jistgħu jikkooperaw ma' korpi, uffiċċji, aġenziji u gruppi konsultattivi kompetenti tal-Unjoni, ma' awtoritajiet kompetenti tal-pajjiżi terzi u ma' organizzazzjonijiet internazzjonali.

Għal dak il-għan u soġġett għall-approvazzjoni minn qabel tal-Kummissjoni, il-BEREC u l-Uffiċċju tal-BEREC jistgħu jistabbilixxu arrangamenti ta' hidma. Dawk l-arrangamenti ma għandhomx johlqu obbligi ġuridiċi.

2. Il-Bord tar-Regolaturi, il-gruppi ta' hidma u l-Bord Maniġerjali għandhom ikunu miftuħin għall-partecipazzjoni tal-awtoritajiet regolatorji ta' pajjiżi terzi li jkollhom responsabbiltà primarja fil-qasam tal-komunikazzjoni elettronika fejn dawk il-pajjiżi terzi jkunu dahlu fi ftehimiet mal-Unjoni għal dak l-iskop.

Taht id-dispożizzjonijiet rilevanti ta' dawk il-ftehimiet, għandhom jiġu żviluppati arrangamenti ta' hidma li jispeċifikaw, b'mod partikolari, in-natura, sa fejn u l-mod kif dawn l-awtoritajiet regolatorji tal-pajjiżi terzi kkonċernati ser jieħdu sehem mingħajr id-dritt tal-vot fil-hidma tal-BEREC u tal-Uffiċċju tal-BEREC, inkluż id-dispożizzjonijiet dwar il-partecipazzjoni fl-inizjattivi meħuda mill-BEREC, il-kontribuzzjonijiet finanzjarji u l-persunal għall-Uffiċċju tal-BEREC. Fi kwalunkwe każ, fejn jidhlu l-materji marbutin mal-persunal, dawk l-arrangamenti għandhom ikunu konformi mar-Regolamenti tal-Persunal.

3. Bħala parti mill-programm ta' hidma annwali msemmi fl-Artikolu 21, il-Bord tar-Regolaturi għandu jadotta l-istrategija tal-BEREC għar-relazzjonijiet ma' korpi, uffiċċji, aġenziji u gruppi konsultattivi kompetenti tal-Unjoni u mal-awtoritajiet kompetenti tal-pajjiżi terzi u mal-organizzazzjonijiet internazzjonali fejn jidhlu kwistjonijiet ta' kompetenza tal-BEREC.

Il-Kummissjoni, il-BEREC u l-Uffiċċju tal-BEREC għandhom jikkonkludu arrangament xieraq ta' hidma bil-għan li jiżgura li l-BEREC u l-Uffiċċju tal-BEREC joperaw fi hdan il-mandat tagħhom u l-qafas istituzzjonali eżistenti.”

- 14 L-Artikolu 42 tal-istess regolament, intitolat “Dikjarazzjonijiet ta’ interessi”, jipprovdi:

“1. Il-membri [ta]l-Bord tar-Regolaturi u tal-Bord Maniġerjali, id-Direttur, l-esperti nazzjonali sekondati u l-persunal l-ieħor li ma jkunx impjegat mill-Uffiċċju tal-BEREC ilkoll għandhom jagħmlu dikjarazzjoni bil-miktub fejn jistqarru l-impenn tagħhom u l-assenza jew il-preżenza ta’ kull interess dirett jew indirett li jista’ jitqies li jippreġudika l-indipendenza tagħhom.

[...]

2. Il-membri tal-Bord tar-Regolaturi, tal-Bord Maniġerjali u l-gruppi ta’ hidma, u parteċipanti oħra fil-laqgħat tagħhom, id-Direttur, l-esperti nazzjonali sekondati u persunal ieħor li ma jkunx impjegat mal-Uffiċċju tal-BEREC għandhom jiddikjaraw ilkoll b’mod preċiż u komplut, sa mhux aktar tard minn meta tibda kull laqgħa, kwalunkwe interess li jista’ jitqies li jippreġudika l-indipendenza tagħhom fejn jidhlu l-punti li jkun hemm fl-aġenda, u għandhom jastjenu milli jieħdu sehem fid-diskussjoni u l-votazzjoni dwar tali punti.

[...]”

Id-deċiżjoni kontenzjuża

- 15 Wara li semmiet rispettivament, fil-premessi 1 sa 3 tagħha, id-dispożizzjonijiet tal-Artikolu 17(1) TUE, tal-Artikolu 35(2) tar-Regolament 2018/1971 u tal-Artikolu 111 tal-FSA mal-Kosovo, id-deċiżjoni kontenzjuża tipprevedi, fl-Artikolu 1 tagħha:

“L-[ARN] tal-Kosovo bir-responsabbiltà primarja li tissorvelja l-operat ta’ kuljum tas-swieq tan-netwerks u tas-servizzi tal-komunikazzjonijiet elettronici tista’ tipparteċipa fil-Bord ta’ Regolaturi u fil-Gruppi ta’ Hidma tal-[BEREC] u fil-Bord Maniġerjali tal-Uffiċċju tal-BEREC.

It-Termini ta’ Referenza għall-parteeipazzjoni tal-[ARN] tal-Kosovo huma stabbiliti fl-Anness.”

Il-fatti li wasslu għall-kawża

- 16 Il-fatti li wasslu għall-kawża ġew esposti fil-punti 1 sa 11 tas-sentenza appellata u jistgħu, għall-finijiet ta’ din il-proċedura, jingabru fil-qosor kif ġej.
- 17 Matul il-perijodu bejn is-sena 2001 u s-sena 2015, l-Unjoni ffirmat ftehimiet ta’ stabbilizzazzjoni u ta’ assoċjazzjoni ma’ sitt pajjiżi tal-Balkani tal-Punent, fosthom il-Bosnja-Ħerzegovina u l-Kosovo.
- 18 Permezz tal-Komunikazzjoni tagħha tas-6 ta’ Frar 2018 lill-Parlament Ewropew, lill-Kunsill tal-Unjoni Ewropea, lill-Kumitat Ekonomiku u Soċjali Ewropew u lill-Kumitat tar-Reġjuni, intitolata “Perspettiva kredibbli għat-tkabbir u involviment akbar tal-UE mal-Balkani tal-Punent” (COM(2018) 65 final), il-Kummissjoni rrakkomandat azzjonijiet bil-għan li tiġi żviluppata s-soċjetà diġitali u bil-għan li l-leġiżlazzjoni ta’ dawn il-pajjiżi tiġi allineata ma’ dik tal-Unjoni.

- 19 Waħda minn dawn l-azzjonijiet kienet tinvolvi l-integrazzjoni tal-Balkani tal-Punent fi ħdan il-korpi regolatorji u fil-gruppi ta' esperti eżistenti, bħalma huwa l-BEREC. B'hekk, mill-punt 8.3.1 tad-Dokument ta' ħidma tal-Kummissjoni tat-22 ta' Ġunju 2018, intitolat "Mizuri insostenn ta' strategija diġitali għall-Balkani tal-Punent" (SWD(2018) 360 final), jirriżulta li "relazzjoni eqreb bejn l-ARN tal-Unjoni u tal-Balkani tal-Punent ser tikkontribwixxi għall-approssimazzjoni tal-prattiki regolatorji tar-reġjun ma' dawk tal-Unjoni [...] Filwaqt li erbgħa mis-sitt ekonomiji tal-Balkani tal-Punent huma attwalment osservaturi fi ħdan il-BEREC, il-Bord tar-Regolaturi tal-BEREC aċċetta li jikkollabora b'mod eqreb mas-sitt ARN tar-reġjun. Dan ser jibqa' possibbli fil-kuntest tar-reviżjoni tar-Regolament [Nru 1211/2009]". [traduzzjoni mhux uffiċjali]
- 20 Fit-18 ta' Marzu 2019, il-Kummissjoni adottat sitt deċiżjonijiet dwar il-partecipazzjoni tal-ARN tal-pajjiżi tal-Balkani tal-Punent fil-BEREC. Fost dawn is-sitt deċiżjonijiet, li huma bbażati, b'mod partikolari, fuq l-Artikolu 35(2) tar-Regolament 2018/1971, hemm id-deċiżjoni kontenzjuża, li permezz tagħha l-Kummissjoni aċċettat il-partecipazzjoni tal-ARN tal-Kosovo fil-Bord tar-Regolaturi u fil-gruppi ta' ħidma tal-BEREC kif ukoll fil-Bord Maniġerjali tal-Uffiċċju tal-BEREC.

Il-proċedura quddiem il-Qorti Ġenerali u s-sentenza appellata

- 21 Permezz ta' att ippreżentat fir-Reġistru tal-Qorti Ġenerali fid-19 ta' Ġunju 2019, ir-Renju ta' Spanja ppreżenta rikors għall-annullament tad-deċiżjoni kontenzjuża.
- 22 Insostenn tar-rikors tiegħu, ir-Renju ta' Spanja invoka tliet motivi bbażati fuq ksur tal-Artikolu 35 tar-Regolament 2018/1971.
- 23 Permezz tas-sentenza appellata, il-Qorti Ġenerali ċaħdet l-imsemmi rikors fl-intier tiegħu.
- 24 Permezz tal-ewwel motiv tar-rikors tiegħu, ir-Renju ta' Spanja sostna li d-deċiżjoni kontenzjuża tikser l-Artikolu 35 tar-Regolament 2018/1971, sa fejn il-Kosovo ma huwiex "pajjiż terz" fis-sens ta' din id-dispożizzjoni. Wara li rrilevat, fil-punt 28 tas-sentenza appellata, li l-kunċett ta' "pajjiż terz" la huwa ddefinit fir-Regolament 2018/1971 u lanqas fil-leġiżlazzjoni rilevanti tal-Unjoni, il-Qorti Ġenerali enfasizzat, fil-punti 29 u 30 tal-istess sentenza, li t-Trattat FUE juża kemm it-termini "pajjiż terz" kif ukoll "Stat terz". F'dan ir-rigward, il-Qorti Ġenerali fakkret li l-Ħames Parti tat-Trattat FUE, intitolata "L-azzjoni esterna ta' l-Unjoni", li t-Titolu III tagħha jirrigwarda l-kooperazzjoni "mal-pajjiżi terzi" u li t-Titolu VI tagħha jirrigwarda r-relazzjonijiet "ma' l-organizzazzjonijiet internazzjonali u l-pajjiżi terzi", tirrifletti l-fatt li s-soċjetà internazzjonali hija komposta minn diversi atturi. Minn dan il-Qorti Ġenerali ddeduċiet li d-dispożizzjonijiet tat-Trattat FUE dwar il-"pajjiżi terzi" huma intiżi li jippermettu lill-Unjoni tikkonkludi ftehimiet internazzjonali ma' entitajiet territorjali, koperti mill-kunċett flessibbli ta' "pajjiż", iżda li ma humiex neċessarjament "Stati", fis-sens tad-dritt internazzjonali.
- 25 Fil-punt 35 tas-sentenza appellata, il-Qorti Ġenerali kkunsidrat li l-kunċett ta' "pajjiż terz" imsemmi fid-dritt primarju tal-Unjoni, b'mod partikolari fl-Artikoli 212 u 216 sa 218 TFUE, ma jistax jingħata tifsira differenti meta dan l-istess kunċett ikun jinsab f'test tad-dritt sekondarju. Minn dan hija ddeduċiet, fil-punt 36 tal-istess sentenza, li l-kunċett ta' "pajjiż terz" fis-sens tal-Artikolu 35(2) tar-Regolament 2018/1971 ma huwiex ekwivalenti għal dak ta' "Stat terz", iżda

għandu portata usa' li tmur lil hinn mill-Istati sovrani biss, bla ħsara għall-pożizzjoni tal-Unjoni fir-rigward tal-istatus tal-Kosovo bħala Stat indipendenti, li, fil-kwalità tiegħu ta' "pajjiż terz", jista' jkollu wkoll awtoritajiet pubbliċi, bħalma hija l-ARN tal-Kosovo.

- 26 Permezz tat-tieni motiv tar-rikors tiegħu, ir-Renju ta' Spanja sostna li l-Artikolu 111 tal-FSA mal-Kosovo ma jikkostitwixxi ftehim konkluż mal-Unjoni bl-iskop li jippermetti l-partecipazzjoni fil-korpi tal-BEREC ta' ARN ta' pajjiż terz, fis-sens tal-Artikolu 35(2) tar-Regolament 2018/1971. F'dan ir-rigward, fil-punti 47 sa 49 tas-sentenza appellata, il-Qorti Ġenerali ddecidiet li kienu ssodisfatti ż-żewġ kundizzjonijiet li għalihom din id-dispożizzjoni tissugġetta l-partecipazzjoni tal-ARN ta' pajjiżi terzi fil-korpi tal-BEREC, jiġifieri, minn naħa, l-eżistenza ta' "ftehim" bejn il-pajjiż terz ikkonċernat u l-Unjoni u, min-naħa l-oħra, li l-konkluzjoni ta' dan il-ftehim tkun saret "għal dak l-iskop".
- 27 Fir-rigward, b'mod partikolari, ta' din it-tieni kundizzjoni, il-Qorti Ġenerali ppreċiżat, fil-punt 53 tas-sentenza appellata, li hija b'mod partikolari l-partecipazzjoni, flimkien ma' drittijiet limitati, imsemmija fl-Artikolu 35(2) tar-Regolament 2018/1971, li tikkorrispondi għall-kooperazzjoni mill-qrib prevista fl-Artikolu 111 tal-FSA mal-Kosovo, mingħajr madankollu ma hija ekwivalenti għal "integrazzjoni" tal-ARN tal-Kosovo fl-istruttura tal-BEREC. Għalhekk, il-Qorti Ġenerali kkonkludiet, fil-punt 54 tas-sentenza appellata, li l-Artikolu 111 tal-FSA mal-Kosovo jikkostitwixxi ftehim "għal dak l-iskop", fis-sens tal-Artikolu 35(2) ta' dan ir-regolament.
- 28 Fl-aħħar nett, fir-rigward tat-tielet motiv tar-rikors, fis-sens li d-deċiżjoni kontenzjuża tikser l-Artikolu 35 tar-Regolament 2018/1971 sa fejn il-Kummissjoni ma segwietx il-proċedura stabbilita għall-partecipazzjoni tal-ARN ta' pajjiżi terzi fil-BEREC, il-Qorti Ġenerali essenzjalment osservat, fil-punti 77 u 81 tas-sentenza appellata, li la r-Regolament 2018/1971 u lanqas xi leġislazzjoni oħra tal-Unjoni ma jagħtu esplicitament lill-Uffiċċju tal-BEREC jew lil korp ieħor il-kompetenza li jistabbilixxu l-arrangamenti ta' ħidma applikabbli għall-partecipazzjoni tal-ARN ta' pajjiżi terzi, u li l-Artikolu 17 TUE jikkostitwixxi, minkejja n-natura ġenerali tiegħu, bażi legali suffiċjenti għall-adozzjoni tad-deċiżjoni kontenzjuża. Minn dan hija ddeduċiet, fil-punt 82 tas-sentenza appellata, li l-Kummissjoni kellha l-kompetenza, skont din id-dispożizzjoni, sabiex tistabbilixxi unilateralment fid-deċiżjoni kontenzjuża arrangamenti ta' ħidma, fis-sens tat-tieni subparagrafu tal-Artikolu 35(2) tar-Regolament 2018/1971.

It-talbiet tal-partijiet quddiem il-Qorti tal-Ġustizzja

- 29 Permezz tal-appell tiegħu, ir-Renju ta' Spanja jitlob li l-Qorti tal-Ġustizzja jogħgobha:
- tannulla s-sentenza appellata;
 - tiddeciedi fuq ir-rikors għal annullament u tannulla d-deċiżjoni kontenzjuża, u
 - tikkundanna lill-Kummissjoni għall-ispejjeż.
- 30 Il-Kummissjoni titlob li l-Qorti tal-Ġustizzja jogħgobha:
- tiċċad l-appell u
 - tikkundanna lir-Renju ta' Spanja għall-ispejjeż.

Fuq l-appell

- 31 Insostenn tal-appell tiegħu, ir-Renju ta' Spanja jinvoka hames aggravji, ibbażati, l-ewwel wiehed, fuq żball ta' liġi fl-interpretazzjoni tal-kunċett ta' "pajjiż terz" fis-sens tal-Artikolu 35 tar-Regolament 2018/1971, it-tieni wiehed, fuq żball ta' liġi fl-interpretazzjoni u fl-applikazzjoni tal-Artikolu 111 tal-FSA mal-Kosovo, ikkunsidrat flimkien mal-Artikolu 35 tar-Regolament 2018/1971, sa fejn il-Qorti Ġenerali interpretat b'mod żbaljat il-konsegwenzi tal-assenza ta' pożizzjoni tal-Unjoni fuq l-istatus tal-Kosovo fir-rigward tad-dritt internazzjonali, it-tielet wiehed, fuq żball ta' liġi fl-interpretazzjoni ta' dawn id-dispożizzjonijiet, sa fejn il-kooperazzjoni prevista ma tinkludix il-partecipazzjoni fil-BEREC u fil-Bord Maniġerjali tal-Uffiċju tal-BEREC, ir-raba' wiehed, fuq żball ta' liġi sa fejn fis-sentenza appellata ġie konkluż li l-Artikolu 17 TUE kien jikkostitwixxi bażi legali valida għall-adozzjoni tad-deċiżjoni kontenzjuża u, il-hames wiehed, fuq żball ta' liġi fl-interpretazzjoni tal-Artikolu 35(2) tar-Regolament 2018/1971 sa fejn fis-sentenza appellata ġie konkluż li l-arrangamenti ta' ħidma jistgħu jiġu stabbiliti unilateralment mill-Kummissjoni.

Fuq l-ewwel aggravju

L-argumenti tal-partijiet

- 32 Permezz tal-ewwel aggravju tiegħu, ir-Renju ta' Spanja jsostni li l-Qorti Ġenerali wettqet żball ta' liġi, fil-punt 36 tas-sentenza appellata, meta kkunsidrat li l-kunċett ta' "pajjiż terz", fis-sens tal-Artikolu 35(2) tar-Regolament 2018/1971, għandu portata usa' minn dak ta' "Stat terz", peress li dan l-ewwel kunċett ma jkoprix biss Stati indipendenti. Skont dan l-Istat Membru, tali interpretazzjoni la hija konformi mad-dritt tal-Unjoni u lanqas mad-dritt internazzjonali.
- 33 Ir-Renju ta' Spanja jikkritika lill-Qorti Ġenerali talli bbażat ruhha biss fuq id-dispożizzjonijiet tat-Trattat FUE dwar il-"pajjiżi terzi" sabiex minnhom tiddeduċi, mingħajr ebda analiżi oħra, li dawn id-dispożizzjonijiet huma intiżi b'mod ċar li jifthu l-possibbiltà li jiġu konklużi ftehimiet internazzjonali ma' entitajiet li ma humiex Stati. B'dan il-mod, il-Qorti Ġenerali, fil-fatt, ma identifikat ebda element fid-dritt primarju tal-Unjoni, u lanqas fid-dritt internazzjonali, li jista' jagħmel distinzjoni bejn il-kunċett ta' "pajjiż terz" u dak ta' "Stat terz".
- 34 Skont ir-Renju ta' Spanja, il-kunċetti ta' "pajjiż terz" u ta' "Stat terz" huma ekwivalenti minkejja li jissodisfaw livell ta' formalità ġuridika differenti. B'hekk, mill-perspettiva tad-dritt internazzjonali, it-termini "Stat" u "pajjiż" jevokaw kull wiehed minnhom dimensjoni distinta tal-istess suġġett, u għandhom il-kamp ta' applikazzjoni rispettiv tagħhom. It-terminu "pajjiż" ma jintużax sabiex isir riferiment għall-istatus ta' suġġett tad-dritt internazzjonali, iżda għad-dimensjoni fiżika tiegħu. Dawn iż-żewġ termini jistgħu xi drabi, skont il-kuntest, jintużaw b'mod interkambjabbli.
- 35 Ir-Renju ta' Spanja jsostni li t-termini "pajjiż terz", kif użati fit-Trattati u fir-Regolament 2018/1971, ma għandhomx sens usa' jew differenti minn dak li għandhom it-termini "Stat terz". Interpretazzjoni kuntrarja tirriskja li tibdel il-kunċett ta' "pajjiż terz" f'kategorija awtonoma tad-dritt tal-Unjoni, li għandha tifsira differenti minn dik prevalenti fid-dritt internazzjonali filwaqt li l-Istati huma s-suġġetti principali tar-relazzjonijiet internazzjonali.

- 36 Il-Kummissjoni tirribatti li dan l-argument huwa infondat u ssostni li t-termini “pajjiż terz” u “Stat terz” jintużaw b’mod distint fid-dritt tal-Unjoni. Din tal-aħħar setgħet tikkonkludi ftehimiet internazzjonali mal-Kosovo fil-kwalità tiegħu ta’ “pajjiż terz”, kwalità prevista fl-Artikoli 212, u 216 sa 218 TFUE, mingħajr ma tirrikonoxxilu l-istatus ta’ Stat.

Il-kunsiderazzjonijiet tal-Qorti tal-Ġustizzja

- 37 Preliminarjament, għandu jiġi rrilevat li, fil-punti 28 u 29 tas-sentenza appellata, il-Qorti Ġenerali kkonstatat, minn naħa, li l-kunċett ta’ “pajjiż terz” bl-ebda mod ma huwa ddefinit fir-Regolament 2018/1971, u lanqas fil-leġiżlazzjoni tal-Unjoni fil-qasam tal-komunikazzjonijiet elettronici, u li, min-naħa l-oħra, it-Trattat FUE juża kemm it-termini “pajjiż terzi” kif ukoll it-termini “Stat terz” fid-dispożizzjonijiet tiegħu, iżda li diversi dispożizzjonijiet li jittrattaw kwistjonijiet relatati mar-relazzjonijiet esterni jużaw pjuttost it-termini “pajjiż terz”. B’mod partikolari, il-Qorti Ġenerali indikat li l-Ħames Parti tat-Trattat FUE, dwar l-azzjoni esterna tal-Unjoni, tinkludi t-Titolu III dwar il-kooperazzjoni “mal-pajjiżi terzi”, kif ukoll it-Titolu VI dwar ir-relazzjonijiet “ma’ l-organizzazzjonijiet internazzjonali u l-pajjiżi terzi”, li jirriflettu għalhekk il-fatt li s-soċjetà internazzjonali hija komposta minn diversi atturi.
- 38 F’dan ir-rigward, jidher li interpretazzjoni letterali tat-Trattati, b’mod partikolari tal-Ħames Parti tat-Trattat FUE, ma tippermettix li jiġi ddeterminat is-sens tal-kunċett ta’ “pajjiż terz” imsemmi fl-Artikolu 35(2) tar-Regolament 2018/1971.
- 39 Fil-fatt, minn naħa, it-termini “pajjiż terz” u “Stat terz” jinsabu, mingħajr distinzjoni, f’diversi dispożizzjonijiet tat-Trattati UE u FUE mingħajr ma l-użu ta’ xi wieħed minn dawn it-termini ma jidher li huwa marbut ma’ ġustifikazzjoni partikolari.
- 40 Min-naħa l-oħra, skont ġurisprudenza stabbilita, il-formulazzjoni użata f’wahda mill-verżjonijiet lingwistiċi ta’ dispożizzjoni tad-dritt tal-Unjoni ma tistax isservi bħala bażi unika għall-interpretazzjoni ta’ din id-dispożizzjoni u lanqas ma tista’ tingħata prijorità fuq il-verżjonijiet lingwistiċi l-oħra.
- 41 F’dan ir-rigward, kif irrilevat l-Avukata Ġenerali fil-punti 50 sa 52 tal-konklużjonijiet tagħha, il-verżjonijiet lingwistiċi kollha tat-Trattati UE u FUE ma jużawx b’mod kongunt it-termini “Stat terz” u “pajjiż terz”. Fil-verżjonijiet ta’ dawn it-Trattati bl-Estonjan, bil-Latvjan, bil-Pollakk u bis-Sloven, b’mod partikolari, tintuża l-espressjoni “Stat terz”. Barra minn hekk, meta dawn iż-żewġ termini jintużaw fl-istess verżjoni lingwistika, l-użu tagħhom mhux dejjem jikkoinċidi ma’ dak li jinsab f’verżjonijiet lingwistiċi oħra ta’ dawn it-Trattati.
- 42 Issa, id-dispożizzjonijiet tad-dritt tal-Unjoni għandhom jiġu interpretati u applikati b’mod uniformi, fid-dawl tal-verżjonijiet redatti bil-lingwi kollha tal-Unjoni u, fil-każ ta’ divergenza bejn dawn id-diversi verżjonijiet, id-dispożizzjoni inkwistjoni għandha tiġi interpretata skont l-istruttura ġenerali u l-għan tal-leġiżlazzjoni li tiffurma parti minnha (ara, f’dan is-sens, is-sentenzi tas-26 ta’ Jannar 2021, Hessischer Rundfunk, C-422/19 u C-423/19, EU:C:2021:63, punt 65 kif ukoll il-ġurisprudenza ċċitata, u tal-14 ta’ Lulju 2022, L-Italja u Comune di Milano vs Il-Kunsill (Sede tal-Aġenzija Ewropea għall-Mediċini), C-59/18 u C-182/18, EU:C:2022:567, punt 67 kif ukoll il-ġurisprudenza ċċitata).
- 43 F’dan il-każ, il-Qorti Ġenerali kkunsidrat, fil-punt 30 tas-sentenza appellata, li d-dispożizzjonijiet tat-Trattat FUE dwar il-“pajjiżi terzi” jifthu l-possibbiltà li jiġu konklużi ftehimiet internazzjonali ma’ entitajiet “li ma humiex Stati”. Huwa abbażi ta’ din il-premessa li l-Qorti Ġenerali ddecidiet,

fil-punt 35 tas-sentenza appellata, li l-kunċett ta' "pajjiż terz" użat fid-dritt primarju tal-Unjoni ma jistax ikollu tifsira differenti meta dan l-istess kunċett ikun jinsab f'test tad-dritt sekondarju bħalma huwa dak tal-Artikolu 35(2) tar-Regolament 2018/1971. Minn dan hija ddeduċiet, fil-punt 36 tas-sentenza appellata, li l-portata tal-kunċett ta' "pajjiż terz", fis-sens ta' dan l-Artikolu 35(2), tmur lil hinn mill-Istati sovrani biss.

- 44 Il-Qorti Ġenerali stabbilixxiet l-imsemmija premessa mingħajr ma ħadet inkunsiderazzjoni d-differenzi bejn il-verżjonijiet lingwistiċi tat-Trattati UE u FUE, li l-formulazzjoni tagħhom ma tippermettix li jiġi konkluz li teżisti differenza fit-tifsira bejn it-termini "pajjiż terz" u "Stat terz".
- 45 Barra minn hekk, l-istabbiliment ta' tali differenza fit-tifsira jmur kontra l-fatt, irrilevat fil-punt 39 ta' din is-sentenza, li f'diversi verżjonijiet lingwistiċi ta' dawn it-Trattati, jintużaw biss it-termini "Stat terz".
- 46 L-istess japplika f'dak li jirrigwarda r-Regolament 2018/1971. Fil-fatt, kif irrilevat l-Avukata Ġenerali fil-punt 63 tal-konklużjonijiet tagħha, it-termini "pajjiż terz" ma jinsabux fil-verżjonijiet lingwistiċi kollha ta' dan ir-regolament. Fil-verżjonijiet bil-Bulgaru, bl-Estonjan, bil-Latvjan, bil-Litwan, bil-Pollakk u bis-Slovena tiegħu, jintużaw biss l-ekwivalenti tat-termini "Stat terz".
- 47 Mill-kunsiderazzjonijiet preċedenti jirriżulta li l-Qorti Ġenerali b'hekk ivvizzjat il-motivazzjoni tagħha bi żball ta' liġi.
- 48 Madankollu, għandu jitfakkar li, jekk il-motivi ta' deċiżjoni tal-Qorti Ġenerali jiżvelaw ksur tad-dritt tal-Unjoni iżda d-dispożittiv tagħha jidher li jkun fondat minhabba motivi legali oħra, tali ksur ma jkunx ta' natura li jimplika l-annullament ta' din id-deċiżjoni u jkollha ssir sostituzzjoni tal-motivi (sentenza tas-6 ta' Ottubru 2020, Bank Refah Kargaran vs Il-Kunsill, C-134/19 P, EU:C:2020:793, punt 50 u l-ġurisprudenza ċċitata).
- 49 Sabiex jiġi eżaminat jekk, f'dan il-każ, id-dispożittiv tas-sentenza appellata huwiex fondat minhabba motivi legali oħra, għandu jiġi eżaminat jekk il-Qorti Ġenerali setgħetx tikkonkludi, għustament, fil-punt 37 tas-sentenza appellata, li l-Kummissjoni ma kisritx l-Artikolu 35(2) tar-Regolament 2018/1971 meta assimilat il-Kosovo ma' "pajjiż terz", fis-sens ta' din id-dispożizzjoni.
- 50 F'dan ir-rigward, għandu jiġi kkonstatat li, sabiex jiġi ggarantit l-effett utli tal-Artikolu 35(2) tar-Regolament 2018/1971, entità territorjali li tinsab barra mill-Unjoni u li tagħha din tal-aħħar ma tkunx irrikonoxxiet il-kwalità ta' Stat indipendenti għandha tkun tista' tiġi assimilata ma' "pajjiż terz" fis-sens ta' din id-dispożizzjoni, kemm-il darba ma jkunx hemm ksur tad-dritt internazzjonali (ara, f'dan is-sens, is-sentenzi tal-24 ta' Novembru 1992, Poulsen u Diva Navigation, C-286/90, EU:C:1992:453, punt 9, u tal-5 ta' April 2022, Il-Kummissjoni vs Il-Kunsill (Organizzazzjoni Marittima Internazzjonali), C-161/20, EU:C:2022:260, punt 32).
- 51 Fir-rigward tal-Kosovo, fl-opinjoni konsultattiva tagħha tat-22 ta' Lulju 2010, "Konformità mad-dritt internazzjonali tad-dikjarazzjoni unilaterali ta' indipendenza dwar il-Kosovo" (*CJF Recueil 2010*, p. 403), il-Qorti Internazzjonali tal-Ġustizzja kkunsidrat li l-adozzjoni tad-dikjarazzjoni ta' indipendenza tal-Kosovo tas-17 ta' Frar 2008 la kisret id-dritt internazzjonali ġenerali, la kisret ir-Riżoluzzjoni tal-Kunsill tas-Sigurtà tan-Nazzjonijiet Uniti 1244 (1999) u lanqas ma kisret il-qafas kostituzzjonali applikabbli.

- 52 Din l-assimilazzjoni ma hijiex ta' natura li taffettwa l-pożizzjonijiet individwali tal-Istati Membri fir-rigward ta' jekk il-Kosovo għandux il-kwalità ta' Stat indipendenti mitluba mill-awtoritajiet tiegħu, kif tindika l-ewwel nota ta' qiegħ il-paġna tad-deċiżjoni kontenzjuża.
- 53 Mill-elementi preċedenti jirriżulta li, kuntrarjament għal dak li jallega r-Renju ta' Spanja, il-Kosovo jista' jiġi assimilat ma' "pajjiż terz", fis-sens tal-Artikolu 35(2) tar-Regolament 2018/1971, mingħajr ma jkun hemm ksur tad-dritt internazzjonali.
- 54 Barra minn hekk, fir-rigward tal-integrazzjoni ta' "pajjiż terz" fis-sistema ta' parteċipazzjoni prevista fl-Artikolu 35(2) tar-Regolament 2018/1971, għandu jittfakkar li, skont l-ewwel subparagrafu ta' din id-dispożizzjoni, il-partiċipazzjoni tal-ARN ta' tali pajjiżi hija suġġetta għal żewġ kundizzjonijiet kumulattivi. L-ewwel waħda tikkonċerna l-eżistenza ta' "ftehim" konkluż mal-Unjoni u, it-tieni waħda, iċ-ċirkustanza li dan il-ftehim gie konkluż "għal dak l-iskop".
- 55 Kif irrilevat il-Qorti Ġenerali fil-punt 32 tas-sentenza appellata, l-Unjoni kkonkludiet diversi ftehimiet mal-Kosovo, u b'hekk irrikonoxxiet il-kapaċità tiegħu li jikkonkludi tali ftehimiet. Fost dawn il-ftehimiet hemm il-FSA mal-Kosovo, li l-Artikolu 111 tiegħu, dwar in-networks u s-servizzi ta' komunikazzjonijiet elettronici, jipprevedi li l-kooperazzjoni implimentata tirrigwarda essenzjalment l-oqsma prijoritarji tal-acquis tal-Unjoni f'dan is-settur, u li l-partijiet għandhom isahhu din il-kooperazzjoni, bl-għan aħhari jkun li l-Kosovo jadotta l-imsemmi acquis hames snin wara d-data tad-dhul fis-sehħ ta' dan il-ftehim, filwaqt li jiżgura b'mod partikolari li tiġi ggarantita u msahha l-indipendenza tal-awtoritajiet regolatorji kompetenti.
- 56 Barra minn hekk, kif jirriżulta mill-punt 49 tas-sentenza appellata, l-Artikolu 111 tal-FSA mal-Kosovo huwa analogu, fir-rigward tal-formulazzjoni u tal-kuntest tiegħu, għad-dispożizzjonijiet dwar it-tishih tal-kooperazzjoni fil-qasam tan-networks u tas-servizzi ta' komunikazzjonijiet elettronici li jinsabu fi ftehimiet oħra ta' stabbilizzazzjoni u ta' assoċjazzjoni konklużi mill-Unjoni mal-pajjiżi tal-Balkani tal-Punent kandidati għall-adeżjoni li abbażi tagħhom hija bbażata l-partiċipazzjoni tal-ARN ta' dawn il-pajjiżi fl-istanzi tal-BEREC. Issa, għalkemm il-premessa 34 tar-Regolament 2018/1971 tirreferi, b'mod ġenerali, għall-ftehimiet konklużi mal-Istati Membri taż-ZEE/EFTA u mal-pajjiżi kandidati għall-adeżjoni, kif irrilevat l-Avukata Ġenerali fil-punt 68 tal-konklużjonijiet tagħha, l-istatus ta' pajjiż kandidat għall-adeżjoni ma jissemmiex fl-imsemmija premessa sabiex jiġi esklużi mill-kamp ta' din il-kooperazzjoni l-pajjiżi li, bħall-Kosovo, ma jaqgħux taħt dawn iż-żewġ kategoriji, iżda jissemma biss bħala eżempju ta' ftehimiet imsemmija fl-ewwel subparagrafu tal-Artikolu 35(2) ta' dan ir-regolament.
- 57 Għaldaqstant, il-FSA mal-Kosovo għandu wkoll jitqies li gie konkluż sabiex jippermetti tali partiċipazzjoni, fis-sens ta' din id-dispożizzjoni, sa fejn l-Artikolu 111 ta' dan il-ftehim huwa espressament iddedikat għall-adozzjoni tal-acquis tal-Unjoni u għat-tishih tal-kooperazzjoni bejn il-Partijiet fil-qasam tan-networks u tas-servizzi ta' komunikazzjonijiet elettronici.
- 58 Din l-evalwazzjoni ma tistax tiġi kkontestata mill-fatt, enfasizzat mir-Renju ta' Spanja fil-kuntest tat-tielet aggravju, li l-Artikolu 95 tal-Ftehim ta' stabbilizzazzjoni u ta' assoċjazzjoni bejn il-Komunitajiet Ewropej u l-Istati Membri tagħhom, minn naha, u Dik li kienet ir-Repubblika Jugoslava tal-Maċedonja, min-naha l-oħra (ĠU 2004, L 84, p. 13), jipprevedi espressament il-"kooperazzjoni fi hdan l-istrutturi Ewropej" [traduzzjoni mhux ufficjali], fatt li l-Qorti Ġenerali naqset milli ssemmi. Ir-Renju ta' Spanja jsostni, f'dan ir-rigward, li, kuntrarjament għal dan l-Artikolu 95, l-Artikolu 111 tal-FSA mal-Kosovo ma jagħmel ebda riferiment għal partiċipazzjoni fi hdan korp tal-Unjoni bħalma huwa l-BEREC.

- 59 Madankollu, tali differenza hija bla ħsara għall-fatt, enfasizzat fil-punt 56 ta' din is-sentenza, li l-Artikolu 111 tal-FSA mal-Kosovo huwa analogu, fir-rigward tal-formulazzjoni u tal-kuntest tiegħu, għad-dispożizzjonijiet dwar it-tishih tal-kooperazzjoni fil-qasam tan-networks u tas-servizzi ta' komunikazzjonijiet elettronici li jinsabu fi ftehimiet oħra ta' stabbilizzazzjoni u ta' assoċjazzjoni konkluzi mill-Unjoni ma' pajjiżi tal-Balkani tal-Punent kandidati għall-adeżjoni li abbażi tagħhom hija bbażata l-partecipazzjoni tal-ARN ta' dawn il-pajjiżi fil-korpi tal-BEREC, ftehimiet li, skont il-premessa 34 tar-Regolament 2018/1971, ikunu ġew konkluzi "għal dak l-iskop", fis-sens tal-Artikolu 35(2) tar-Regolament 2018/1971. Għalhekk, il-fatt li t-termini tal-FSA mal-Kosovo ma humiex identiċi għal dawk ta' wiehed minn dawn il-ftehimiet huwa irrilevanti.
- 60 Barra minn hekk, l-Artikolu 35(2) tar-Regolament 2018/1971, sa fejn jirreferi, fir-rigward tal-partecipazzjoni tal-awtoritajiet ta' pajjiżi terzi fil-BEREC, għall-"ftehimiet [konkluzi] mal-Unjoni għal dak l-iskop" kif ukoll għad-"dispożizzjonijiet rilevanti ta' dawk il-ftehimiet", jissuġġetta din il-partecipazzjoni għall-eżistenza ta' ftehimiet li jistabbilixxu qafas ta' kooperazzjoni settorjali bejn l-Unjoni u dawn il-pajjiżi fil-qasam tan-networks u tas-servizzi ta' komunikazzjonijiet elettronici, mingħajr ma jeżiġi, iżda, li l-imsemmija ftehimiet jipprevedu espressament tali partecipazzjoni.
- 61 Fir-rigward tal-ghan tar-Regolament 2018/1971, għandu jiġi rrilevat li, konformement mal-ghan ta' kooperazzjoni mfittex minnu, l-Artikolu 35(2) ta' dan ir-regolament jiftaħ il-Bord tar-Regolaturi, il-gruppi ta' hidma u l-Bord Maniġerjali tal-BEREC għall-partecipazzjoni tal-ARN tal-pajjiżi terzi prinċipalment kompetenti fil-qasam tal-komunikazzjonijiet elettronici.
- 62 B'hekk, minn naħa, mill-premessa 20 tal-imsemmi regolament jirriżulta li l-BEREC għandu jkun awtorizzat sabiex jistabbilixxi arrangamenti ta' hidma ma' awtoritajiet kompetenti ta' pajjiżi terzi intiżi li jistabbilixxu relazzjonijiet ta' kooperazzjoni u sabiex iwettaq skambji ta' opinjonijiet dwar kwistjonijiet leġislattivi. Min-naħa l-oħra, il-premessa 34 tal-istess regolament tistabbilixxi li l-partecipazzjoni tal-awtoritajiet regolatorji kompetenti ta' pajjiżi terzi fl-istanzi tal-BEREC hija intiża li titkompla l-implimentazzjoni konsistenti tal-qafas regolatorju tal-komunikazzjonijiet elettronici.
- 63 Issa, l-Artikolu 111 tal-FSA mal-Kosovo huwa intiż li jsaħħaħ il-kooperazzjoni fil-qasam tan-networks u tas-servizzi ta' komunikazzjonijiet elettronici sabiex il-Kosovo jkun jista' jadotta l-acquis tal-Unjoni f'dan il-qasam.
- 64 Għaldaqstant, fid-dawl tal-elementi kollha preċedenti, il-Qorti Ġenerali ma wettqitx żball ta' liġi meta kkonkludiet, fil-punt 37 tas-sentenza appellata, li, billi qieset essenzjalment fid-deċiżjoni kontenzjuża li l-Kosovo seta' jiġi assimilat ma' "pajjiżi terzi", fis-sens tal-Artikolu 35(2) tar-Regolament 2018/1971, il-Kummissjoni ma kisritx din id-dispożizzjoni.
- 65 Għaldaqstant, l-ewwel aggravju għandu jiġi miċhud bħala infondat.

Fuq it-tieni aggravju

L-argumenti tal-partijiet

- 66 Permezz tat-tieni aggravju tiegħu, ir-Renju ta' Spanja jsostni li, fil-punt 33 tas-sentenza appellata, il-Qorti Ġenerali interpretat b'mod żbaljat il-konsegwenzi tal-assenza ta' pożizzjoni tal-Unjoni fuq l-istatus tal-Kosovo fir-rigward tad-dritt internazzjonali, u b'hekk kisret id-dispożizzjonijiet ikkunsidrati flimkien tal-Artikolu 111 tal-FSA mal-Kosovo u tal-Artikolu 35 tar-Regolament 2018/1971.
- 67 Ir-Renju ta' Spanja jsostni li, fl-assenza tar-rikonoxximent tal-kwalità ta' Stat tal-Kosovo mill-Istati Membri kollha, il-Kummissjoni ma setgħetx, bl-adozzjoni tad-deċiżjoni kontenzjuża, tawtorizza l-partecipazzjoni tal-ARN tal-Kosovo fi hdan in-network ta' awtoritajiet indipendenti kkostitwit bejn Stati. Tali deċiżjoni timplika r-rikonoxximent mill-Unjoni ta' awtorità ta' territorju, il-Kosovo, li fir-rigward tiegħu l-Unjoni ma għandhiex pożizzjoni komuni oħra hlief li tirrikonoxxi li dan jikkostitwixxi każ *sui generis*, filwaqt li tippermetti lil kull Stat Membru jiddetermina t-tip ta' relazzjonijiet li huwa jixtieq jistabbilixxi ma' dan it-territorju. Għalhekk, skont ir-Renju ta' Spanja, id-deċiżjoni kontenzjuża timplika approssimazzjoni li tista' twassal, fil-prattika, għar-rikonoxximent *de facto*, implicitu, tal-istatus ta' Stat tal-Kosovo u, għaldaqstant, għall-impożizzjoni ta' dan ir-rikonoxximent fuq l-Istati Membri tal-Unjoni.
- 68 Il-Kummissjoni tqis li t-tieni aggravju huwa ġdid u ma jidentifikax id-dispożizzjoni legali li allegatament giet miksura mill-Qorti Ġenerali. Dan l-aggravju huwa għalhekk inammissibbli u, fi kwalunkwe każ, infondat fid-dritt.

Il-kunsiderazzjonijiet tal-Qorti tal-Ġustizzja

- 69 L-ewwel, kif tfakkar fil-punt 52 ta' din is-sentenza, id-deċiżjoni kontenzjuża tindika espressament, fl-ewwel nota ta' qiegħ il-paġna, li l-użu tal-isem tal-Kosovo fit-titolu ta' din id-deċiżjoni "huwa mingħajr preġudizzju għall-pożizzjonijiet dwar l-istatus, u huwa konformi [mar-Riżoluzzjoni tal-Kunsill tas-Sigurtà tan-Nazzjonijiet Uniti] 1244 (1999) u [ma]l-Opinjoni tal-[Qorti Internazzjonali tal-Ġustizzja] dwar id-dikjarazzjoni tal-indipendenza tal-Kosovo". Tali indikazzjoni giet inkluża wkoll fis-sbatax-il premessa u fl-Artikolu 2 tal-FSA mal-Kosovo.
- 70 It-tieni, mill-evalwazzjoni li tinsab fil-punti 56 u 57 ta' din is-sentenza jirriżulta li, fid-dawl tal-Artikolu 111 tal-FSA mal-Kosovo, dan il-ftehim huwa intiż, b'mod partikolari, li jippermetti l-partecipazzjoni tal-ARN tal-Kosovo fl-istanzi tal-BEREC, li jingħaqad mal-għan ta' kooperazzjoni mal-ARN ta' pajjiżi terzi, imfittex mill-Artikolu 35(2) tar-Regolament 2018/1971. F'dan ir-rigward, ir-Renju ta' Spanja la jikkontesta l-legalità ta' dan il-ftehim u ta' dan ir-regolament u lanqas ma jikkontesta l-fatt li teżisti, fil-Kosovo, ARN, fis-sens tal-imsemmi regolament.
- 71 Minn dan isegwi li r-Renju ta' Spanja ma jistax validament jallega li d-deċiżjoni kontenzjuża, minhabba s-sempliċi fatt li tistabbilixxi kooperazzjoni mal-ARN tal-Kosovo billi timplimenta l-FSA mal-Kosovo u r-Regolament 2018/1971, tikser dawn l-atti tal-aħħar u timplika rikonnoxximent tal-Kosovo bħala Stat terz.

- 72 Għaldaqstant, l-adozzjoni tad-deċiżjoni kontenzjuża mill-Kummissjoni ma tistax tiġi interpretata bħala li timplika r-rikonoxximent impliċitu mill-Unjoni tal-istatus tal-Kosovo bħala Stat indipendenti.
- 73 Minn dan isegwi li l-premessa li fuqha hija bbażata l-kritika fformulata mir-Renju ta' Spanja fir-rigward tal-punt 33 tas-sentenza appellata hija żbaljata. Għaldaqstant, dan it-tieni aggravju għandu jiġi miċhud bħala fi kwalunkwe każ infondat mingħajr ma huwa meħtieġ li tiġi eżaminata l-eċċezzjoni ta' inammissibbiltà mqajma mill-Kummissjoni.

Fuq it-tielet aggravju

L-argumenti tal-partijiet

- 74 Permezz tat-tielet aggravju tiegħu, ir-Renju ta' Spanja jsostni li l-Qorti Ġenerali wettqet żball ta' liġi meta kkunsidrat, fil-punti 49 sa 53 tas-sentenza appellata, li l-għan iddikjarat fl-Artikolu 111 tal-FSA mal-Kosovo, jiġifieri l-adozzjoni tal-acquis tal-Unjoni fil-qasam tal-komunikazzjonijiet elettronici, jimplika l-partecipazzjoni tal-Kosovo fil-BEREC fis-sens tal-Artikolu 35(2) tar-Regolament 2018/1971.
- 75 Fl-ewwel lok, ir-Renju ta' Spanja jsostni li l-partecipazzjoni tal-Kosovo fi hdan korp tal-Unjoni bħalma huwa l-BEREC hija eskluża fl-assenza ta' kull riferiment esplicitu għal dan l-iskop fil-FSA mal-Kosovo. Insostenn ta' dan l-ilment, huwa jinvoka l-argumenti miġbura fil-qosor fil-punt 58 ta' din is-sentenza.
- 76 Fit-tieni lok, ir-Renju ta' Spanja jsostni li l-użu tat-terminu "kooperazzjoni" fl-Artikolu 111 tal-FSA mal-Kosovo ma jimplikax neċessarjament il-partecipazzjoni tal-ARN tal-Kosovo fil-BEREC konformement mal-Artikolu 35(2) tar-Regolament 2018/1971. Din il-partecipazzjoni hija rriżervata, bħala principju, għall-Istati Membri sa fejn il-missjoni ta' dan il-korp hija li jiżviluppa regoli tal-Unjoni fil-qasam tal-komunikazzjonijiet elettronici kif ukoll li jadotta pożizzjonijiet li jkunu rilevanti għad-deċiżjonijiet tal-organi nazzjonali u ta' daww tal-Unjoni. Jekk tiġi aċċettata l-partecipazzjoni tal-Kosovo f'dan il-korp, dan ma jippermettix lil dan il-pajjiż jadotta l-acquis tal-Unjoni iżda jippermettilu jipparteċipa fit-tfassil tar-regoli settorjali tagħha, b'mod li ma huwiex konformi mal-għan tal-Artikolu 35(2) tar-Regolament 2018/1971.
- 77 Ir-Renju ta' Spanja jikkontesta l-evalwazzjoni magħmula mill-Qorti Ġenerali, fil-punt 53 tas-sentenza appellata, fis-sens li l-partecipazzjoni prevista fl-Artikolu 35(2) tar-Regolament 2018/1971 tikkorrispondi għall-kooperazzjoni mill-qrib prevista fl-Artikolu 111 tal-FSA mal-Kosovo, iżda ma hijiex ekwivalenti għal xi "integrazzjoni" tal-ARN tal-Kosovo fl-istruttura tal-BEREC. Din l-evalwazzjoni, mhux motivata, tmur kontra l-Artikolu 111 tal-FSA mal-Kosovo, li ma jipprevedix kooperazzjoni "mill-qrib".
- 78 Fit-tielet lok, ir-Renju ta' Spanja jsostni li l-Qorti Ġenerali wettqet żball ta' liġi fl-interpretazzjoni tagħha tal-Artikolu 35 tar-Regolament 2018/1971 meta kkunsidrat li l-partecipazzjoni tal-ARN tal-Kosovo fil-BEREC kienet possibbli minkejja l-assenza ta' pożizzjoni komuni tal-Unjoni dwar l-istatus tal-Kosovo.
- 79 Il-Kummissjoni tikkontesta dawn l-argumenti.

Il-kunsiderazzjonijiet tal-Qorti tal-Gustizzja

- 80 Fir-rigward, l-ewwel, tal-ilment ibbażat fuq il-fatt li l-partecipazzjoni tal-Kosovo fi ħdan korp tal-Unjoni bħalma huwa l-BEREC hija eskluża fl-assenza ta' kull riferiment esplicitu għal dan l-iskop fil-FSA mal-Kosovo, dan l-ilment twieġeb fil-punti 59 u 60 ta' din is-sentenza.
- 81 Fir-rigward, it-tieni, tal-ilment ibbażat fuq l-iżball allegatament imwettaq mill-Qorti Ġenerali, fil-punt 53 tas-sentenza appellata, meta kkunsidrat li l-partecipazzjoni prevista fl-Artikolu 35(2) tar-Regolament 2018/1971 tikkorrispondi għall-kooperazzjoni mill-qrib prevista fl-Artikolu 111 tal-FSA mal-Kosovo, dan l-ilment ma jistax jintlaqa'.
- 82 F'dan ir-rigward, għandu jiġi rrilevat li l-Artikolu 35 tar-Regolament 2018/1971 jipprevedi diversi livelli u forum ta' kooperazzjoni. Il-paragrafu 1 ta' din id-dispożizzjoni jipprevedi għalhekk il-possibbiltà għall-BEREC u għall-Uffiċċju tal-BEREC li jistabbilixxu, bla ħsara għall-ftehim minn qabel tal-Kummissjoni, arrangamenti ta' ħidma, b'mod partikolari mal-awtoritajiet kompetenti ta' pajjiżi terzi, filwaqt li huwa ppreċiżat li dawn l-arrangamenti ma jgħolqux obbligi legali. Din il-forma ta' kooperazzjoni hija għalhekk inqas "mill-qrib" mill-partecipazzjoni tal-ARN tal-pajjiżi terzi fil-BEREC, imsemmija fil-paragrafu 2 tal-imsemmija dispożizzjoni u li tikkorrispondi, kif jirriżulta mill-punt 63 ta' din is-sentenza, għall-kooperazzjoni msemmija fl-Artikolu 111 tal-FSA mal-Kosovo, li hija intiża, b'mod partikolari, li tiggarantixxi u li ssahħah l-indipendenza tal-awtoritajiet regolatorji partecipanti.
- 83 B'dan premess, kuntrarjament għal dak li jsostni r-Renju ta' Spanja, din l-aħħar forma ta' kooperazzjoni bejn l-Unjoni u l-Kosovo ma tippermettix li l-partecipazzjoni tal-ARN ta' dan il-pajjiż terz fl-istanzi tal-BEREC tiġi assimilata mal-integrazzjoni ta' din l-ARN f'dan il-korp tal-Unjoni.
- 84 Fil-fatt, kif irrilevat l-Avukata Ġenerali fil-punti 97 u 98 tal-konkluzjonijiet tagħha, meta r-rappreżentanti tal-ARN tal-Kosovo jipparteċipaw fil-ħidma tal-Bord tar-Regolaturi, tal-gruppi ta' ħidma u tal-Bord Maniġerjali tal-BEREC, huma jesprimu l-opinjoni tagħhom b'mod kompletament indipendenti u trasparenti, konformement mal-premessi 5 u 13, mal-Artikolu 3(3), mal-Artikolu 8(2) u mal-Artikolu 15(3) tar-Regolament 2018/1971. Barra minn hekk, l-inflwenza tar-rappreżentanti tal-ARN tal-pajjiżi terzi fi ħdan il-BEREC hija limitata mit-tieni subparagrafu tal-Artikolu 35(2) tar-Regolament 2018/1971 peress li l-possibbiltà li jingħatalhom dritt tal-vot hija espressament eskluża minn din id-dispożizzjoni.
- 85 Barra minn hekk, kuntrarjament għal dak li jallega r-Renju ta' Spanja, il-partecipazzjoni tal-ARN tal-Kosovo fil-BEREC ma tippermettix lill-Kosovo jipparteċipa fit-tfassil tal-leġiżlazzjoni settorjali tal-Unjoni fil-qasam tal-komunikazzjonijiet elettronici. Fil-fatt, għalkemm, skont l-Artikolu 4(4) tar-Regolament 2018/1971, l-ARN u l-Kummissjoni "għandhom iqisu kompletament kwalunkwe linja gwida, opinjoni, rakkomandazzjoni, pożizzjoni komuni u l-aħjar prattika adottata mill-BEREC", dawn l-atti ma għandhomx natura legalment vinkolanti u ma jaqgħux fil-kuntest ta' proċedura ta' tfassil tal-leġiżlazzjoni tal-Unjoni fil-qasam tal-komunikazzjonijiet elettronici. L-unika funzjoni tal-BEREC huwa li jaqdi rwol ta' forum għall-kooperazzjoni bejn l-ARN, u bejn l-ARN u l-Kummissjoni, bil-għan li tiġi żgurata l-implimentazzjoni konsistenti tal-qafas regolatorju f'dan il-qasam, kif jirriżulta mill-Artikolu 3(2) tar-Regolament 2018/1971, moqri fid-dawl tal-premessa 5 ta' dan ir-regolament.

- 86 Fl-ahhar nett, fir-rigward, it-tielet, tal-ilment ibbażat fuq ksur tal-Artikolu 35(2) tar-Regolament 2018/1971 minhabba l-assenza ta' pożizzjoni komuni tal-Unjoni dwar l-istatus ta' Stat tal-Kosovo, dan l-ilment għandu, għall-istess raġunijiet bħal daww esposti fil-punti 69 sa 73 ta' din is-sentenza, jiġi miċhud.
- 87 Minn dan isegwi li, meta ddeċidiet, fil-punti 53 u 54 tas-sentenza appellata, li l-kooperazzjoni li tirriżulta mill-Artikolu 111 tal-FSA mal-Kosovo tikkorrispondi għall-modalitajiet tal-kooperazzjoni prevista fl-Artikolu 35(2) tar-Regolament 2018/1971 u li, għaldaqstant, l-Artikolu 111 tal-FSA mal-Kosovo jikkostitwixxi ftehim "għal dak l-iskop", fis-sens tal-Artikolu 35(2) ta' dan ir-regolament, il-Qorti Ġenerali ma wettqitx żball ta' liġi.
- 88 Għalhekk, it-tielet aggravju għandu jiġi miċhud fl-intier tiegħu bħala infondat.

Fuq l-ewwel parti tar-raba' aggravju

L-argumenti tal-partijiet

- 89 Ir-raba' aggravju fih, essenzjalment, żewġ partijiet. Permezz tat-tieni parti, ir-Renju ta' Spanja jikkontesta l-kompetenza tal-Kummissjoni sabiex tadotta d-deċiżjoni kontenzjuża. Din it-tieni parti ser tiġi eżaminata flimkien mal-ħames aggravju, li miegħu tikkoinċidi.
- 90 Permezz tal-ewwel parti, ir-Renju ta' Spanja jsostni li l-Artikolu 111 tal-FSA mal-Kosovo ma jikkostitwixxi bażi legali suffiċjenti għall-adozzjoni tad-deċiżjoni kontenzjuża. Huwa jikkontesta l-evalwazzjoni magħmula mill-Qorti Ġenerali, fil-punt 72 tas-sentenza appellata, fis-sens li l-partecipazzjoni ta' ARN minn pajjiż terz fil-BEREC ma teħtieġx awtorizzazzjoni speċifika stabbilita fil-kuntest ta' ftehim internazzjonali.
- 91 Ir-Renju ta' Spanja jsostni f'dan ir-rigward li l-FSA mal-Kosovo huwa ftehim ġenerali ħafna li ma jipprevedi l-inkorporazzjoni jew il-partecipazzjoni tal-Kosovo fl-istrutturi tal-Unjoni fl-ebda qasam, inkluż f'dak tat-telekomunikazzjonijiet. Huwa jfakkar li l-Artikolu 111 tal-FSA mal-Kosovo ma jirreferix għall-partecipazzjoni ta' dan il-pajjiż f'organu tal-Unjoni, iżda għall-kooperazzjoni bejn il-Partijiet f'dan il-ftehim.
- 92 Il-Kummissjoni tqis li dawn l-argumenti huma infondati.

Il-kunsiderazzjonijiet tal-Qorti tal-Ġustizzja

- 93 Mill-motivi msemmija fil-punti 56 sa 64 kif ukoll fil-punti 80 sa 87 ta' din is-sentenza jirriżulta li l-Artikolu 111 tal-FSA mal-Kosovo jikkostitwixxi ftehim "għal dak l-iskop", fis-sens tal-Artikolu 35(2) tar-Regolament 2018/1971, u li, b'dan il-mod, l-Artikolu 111 tal-FSA mal-Kosovo jikkostitwixxi bażi legali suffiċjenti għall-partecipazzjoni tal-ARN tal-Kosovo fil-ħidma tal-BEREC u tal-Uffiċċju tal-BEREC.
- 94 B'mod partikolari, sabiex jikkostitwixxi tali bażi legali suffiċjenti, tali ftehim ma għandux neċessarjament jinkludi dispożizzjonijiet iddettaljati dwar il-partecipazzjoni fil-BEREC fis-sens tal-Artikolu 35(2) ta' dan ir-regolament. Il-fatt li ċerti ftehimiet ta' assoċjazzjoni ma' pajjiżi

kandidati għall-adeżjoni jew ċerti deċiżjonijiet li jirrigwardaw il-parteciċipazzjoni tal-ARN tal-Istati Membri tal-EFTA fihom dispożizzjonijiet iktar iddettaljati minn dawk tal-Artikolu 111 tal-FSA mal-Kosovo, huwa irrilevanti f'dan ir-rigward.

- 95 Għaldaqstant, l-ewwel parti tar-raba' aggravju għandha tiġi miċħuda bħala infondata.

Fuq it-tieni parti tar-raba' aggravju u l-hames aggravju

L-argumenti tal-partijiet

- 96 Permezz tat-tieni parti tar-raba' aggravju, ir-Renju ta' Spanja jikkontesta l-kompetenza tal-Kummissjoni sabiex tadotta d-deċiżjoni kontenzjuża. Il-parteciċipazzjoni tal-Kosovo fil-BEREC ma tistax tiġi stabbilita permezz ta' deċiżjoni bbażata biss fuq l-Artikolu 17 TUE peress li, minn naħa, il-FSA mal-Kosovo ma jipprevedix din il-possibbiltà u peress li, min-naħa l-oħra, l-Unjoni ma għandhiex pożizzjoni komuni fir-rigward tal-istatus tal-Kosovo. Ir-Renju ta' Spanja jikkontesta l-evalwazzjoni magħmula mill-Qorti Ġenerali, fil-punt 77 tas-sentenza appellata, fis-sens li peress li r-Regolament 2018/1971 ma tax espressament lill-BEREC il-kompetenza li jistabbilixxi l-arrangamenti ta' hidma applikabbli għall-parteciċipazzjoni tal-ARN ta' pajjiżi terzi, b'mod partikolari tal-ARN tal-Kosovo, din il-kompetenza tghaddi għand il-Kummissjoni, skont l-Artikolu 17 TUE.
- 97 Barra minn hekk, ir-Renju ta' Spanja jsostni li l-parteciċipazzjoni tal-Kosovo fil-BEREC ma tosservax il-kompetenzi tal-Kunsill tal-Unjoni Ewropea u l-Artikolu 16 TUE, moqri flimkien mal-Artikolu 21(3) TUE. Huwa l-Kunsill li għandu jevalwa jekk il-parteciċipazzjoni tal-ARN tal-Kosovo fil-BEREC hijiex fl-interess tal-Unjoni u li għandu jikkonċilja l-interessi inkwistjoni.
- 98 F'dan ir-rigward, ir-Renju ta' Spanja jfakkar li l-għażla tal-bażi legali għandha importanza partikolari sa fejn tippermetti ż-żamma tal-kompetenzi ta' kull istituzzjoni (sentenza tal-25 ta' Ottubru 2017, Il-Kummissjoni vs Il-Kunsill (CMR-15), C-687/15, EU:C:2017:803, punti 49 u 50) u li l-konklużjoni ta' ftehim internazzjonali tehtieg l-evalwazzjoni tal-interessi tal-Unjoni fil-kuntest tar-relazzjonijiet mal-pajjiżi terzi kif ukoll it-tweqqif ta' compromessi bejn l-interessi diverġenti marbuta ma' dawn ir-relazzjonijiet (sentenza tat-28 ta' Lulju 2016, Il-Kunsill vs Il-Kummissjoni, C-660/13, EU:C:2016:616, punt 39).
- 99 Permezz tal-hames aggravju tiegħu, ir-Renju ta' Spanja jsostni li l-Qorti Ġenerali interpretat b'mod żbaljat, fil-punti 76 u 77 tas-sentenza appellata, l-Artikolu 35(2) tar-Regolament 2018/1971 meta ddeċidiet li l-Uffiċċju tal-BEREC huwa aġenzija decentralizzata tal-Unjoni u li l-Kummissjoni għandha, bis-saħħa tal-funzjonijiet eżekuttivi u tas-setgħat ta' rappreżentanza esterna tagħha, tassumi l-kompetenzi kollha li ma ġewx iddelegati espressament lil din l-aġenzija, b'mod partikolari l-adozzjoni tal-arrangamenti ta' hidma previsti f'din id-dispożizzjoni.
- 100 Ir-Renju ta' Spanja jsostni li l-Qorti Ġenerali żbaljat dwar in-natura u l-funzjonijiet tal-BEREC, kif jixhed il-fatt li l-punti 76 u 77 tas-sentenza appellata ma jirreferux għall-BEREC, li l-korp deċiżjonali suprem tiegħu huwa l-Bord tar-Regolaturi, li ma għandux personalità ġuridika u li ma huwiex aġenzija decentralizzata, iżda għall-Uffiċċju tal-BEREC, korp li r-rwol tiegħu huwa li jipprovdi appoġġ amministrattiv lill-BEREC.

- 101 Ir-Renju ta' Spanja jirrileva li l-istatus partikolari tal-BEREC jirriżulta mill-obbligu ta' indipendenza tar-regolaturi li jiffirmawh. Dan l-obbligu, flimkien mal-fatt li l-BEREC ma huwiex aġenzija deċentralizzata, għandu bħala konsegwenza li l-BEREC għandu setgħat usa' minn dawk tal-aġenziji tal-Unjoni.
- 102 Għaldaqstant, skont ir-Renju ta' Spanja, il-Kummissjoni għandha tillimita ruhha li tintervjeni fil-kazijiet espressament previsti fir-Regolament 2018/1971, kif jirriżulta minn interpretazzjoni letterali, kuntestwali u teleoloġika tal-Artikolu 35(2) tar-Regolament 2018/1971. Għaldaqstant, l-adozzjoni tal-arrangamenti ta' hidma taqa' taht il-kompetenza tal-BEREC u mhux dik tal-Kummissjoni.
- 103 Il-Kummissjoni tikkontesta dawn l-argumenti. Hija ssostni li t-tieni parti tar-raba' aggravju hija, parzjalment, manifestament inammissibbli, għaliex l-argument dwar il-kompetenza tal-Kunsill sabiex jadotta d-deċiżjoni kontenzjuża, ibbażata fuq l-Artikolu 16 TUE, ma tqajjimx fl-ewwel istanza. Barra minn hekk, it-tieni parti tar-raba' aggravju hija infondata.
- 104 Fir-rigward tal-ħames aggravju, il-Kummissjoni ssostni li mill-formulazzjoni tal-Artikolu 35(2) tar-Regolament 2018/1971 jirriżulta li dan ma jiddeterminax l-awtorità li għandha l-kompetenza tadotta l-arrangamenti ta' hidma.
- 105 Issa, skont il-Kummissjoni, il-kompetenzi li ma ġewx esplicitament iddelegati lil aġenzija tal-Unjoni fil-kuntest ta' att legiżlattiv jibqgħu taht il-kompetenza tal-Kummissjoni. Din l-interpretazzjoni hija kkorroborata mill-fatt li l-Artikolu 35(1) tar-Regolament 2018/1971 jiddelega b'mod esplicitu lill-BEREC u lill-Uffiċċju tal-BEREC is-setgħa li jistabbilixxu "arrangamenti ta' hidma", iżda bla ħsara "għall-approvazzjoni minn qabel tal-Kummissjoni". Barra minn hekk, minn analiżi sistematika ta' dan ir-regolament jirriżulta li l-approvazzjoni minn qabel tal-Kummissjoni hija neċessarja għall-kooperazzjoni skont l-Artikolu 35(1) tal-imsemmi regolament iżda ma tisemmiex fl-Artikolu 35(2) tiegħu minhabba l-fatt li l-modalitajiet ta' kooperazzjoni taht din l-aħħar dispożizzjoni huma ddefiniti mill-Kummissjoni.
- 106 Barra minn hekk, l-indipendenza rrikonoxxuta lill-BEREC fil-kuntest tal-funzjonijiet tiegħu ma tipprekludix li kompetenzi speċifiċi jiġu rrikonoxxuti lill-Kummissjoni f'dak li jikkonċerna r-relazzjonijiet mal-pajjiżi terzi.

Il-kunsiderazzjonijiet tal-Qorti tal-Ġustizzja

- 107 Preliminarjament, għandu jiġi kkonstatat li l-allegazzjonijiet tar-Renju ta' Spanja dwar it-tieni parti tar-raba' aggravju jirrigwardaw, essenzjalment, l-allegat żball ta' ligi li wettqet il-Qorti Ġenerali meta ddeċidiet li l-Artikolu 17 TUE jikkostitwixxi bażi legali valida għall-adozzjoni tad-deċiżjoni kontenzjuża. Għaldaqstant, għalkemm huwa minnu li fl-ewwel istanza r-Renju ta' Spanja ma invokax il-kompetenza tal-Kunsill, xorta jibqa' l-fatt li l-argumenti żviluppati fil-kuntest tat-tieni parti tar-raba' aggravju dwar l-Artikolu 16 TUE huma intiżi li jikkritikaw il-motivi stabbiliti fil-punti 74 sa 82 tas-sentenza appellata fir-rigward tal-kompetenza li l-Kummissjoni tislet mill-Artikolu 17 TUE. Għalhekk, dawn l-argumenti huma marbuta ma' dawk imqajma mir-Renju ta' Spanja fir-rikors tiegħu fl-ewwel istanza bbażati fuq din l-aħħar dispożizzjoni u għalhekk huma ammissibbli peress li b'hekk ma jbidlux is-sugġett tat-tilwima quddiem il-Qorti Ġenerali.

- 108 Fuq il-mertu, għandu jittfakkar li t-tieni subparagrafu tal-Artikolu 35(2) tar-Regolament 2018/1971 jipprovdi li “[t]aht id-dispożizzjonijiet rilevanti [tal-ftehimiet bejn l-Unjoni u l-pajjiżi terzi msemmija fl-ewwel subparagrafu], għandhom jiġu żviluppati arranġamenti ta’ ħidma li jispeċifikaw, b’mod partikolari, in-natura, sa fejn u l-mod [ta’ din il-partecipazzjoni] [...] inkluż id-dispożizzjonijiet dwar il-partecipazzjoni fl-inizjattivi meħuda mill-BEREC, il-kontribuzzjonijiet finanzjarji u l-persunal għall-Uffiċċju tal-BEREC”.
- 109 F’dan ir-rigward, l-ewwel, il-Qorti Ġenerali ma wettqitx żball meta qaċċdet, fil-punt 70 tas-sentenza appellata, l-argumenti tar-Renju ta’ Spanja fis-sens li mill-kliem tat-tieni subparagrafu tal-Artikolu 35(2) tar-Regolament 2018/1971 jirriżulta li huma biss il-ftehimiet li jipprevedu l-partecipazzjoni fil-BEREC li għandhom jiddeterminaw il-modalitajiet tal-iffissar ta’ dawn l-“arranġamenti ta’ ħidma”. Fil-fatt, minn naħa, huwa diffiċli li tali interpretazzjoni tiġi kkonċiljata mal-effett utli ta’ din id-dispożizzjoni, li għandha preċiżament l-għan li tipprevedi l-adozzjoni tal-imsemmija arranġamenti ta’ ħidma. Min-naħa l-oħra, kif jirriżulta mill-punt 60 ta’ din is-sentenza, it-termini “dispożizzjonijiet rilevanti [tal-]ftehimiet”, ippreċeduti mill-kelma “taht”, ifissru li l-adozzjoni tal-“arranġamenti ta’ ħidma” għandha tkun konformi mad-dispożizzjonijiet tal-ftehimiet li jistabbilixxu qafas ta’ kooperazzjoni settorjali bejn l-Unjoni u pajjiżi terzi u, b’mod partikolari, mal-għan aħħari tagħhom li, fil-każ tal-Artikolu 111 tal-FSA mal-Kosovo, huwa l-adozzjoni mill-Kosovo tal-acquis tal-Unjoni fis-settur tal-komunikazzjonijiet elettronici.
- 110 B’dan premiss, il-fatt li l-FSA mal-Kosovo ma fihx dispożizzjonijiet għall-konklużjoni ta’ arranġamenti ta’ ħidma, skont it-tieni subparagrafu tal-Artikolu 35(2) tar-Regolament 2018/1971, ma jistax idahħal inkwistjoni, kif jallega r-Renju ta’ Spanja, il-kunsiderazzjoni li l-Artikolu 111 tal-FSA mal-Kosovo jikkostitwixxi bażi legali suffiċjenti sabiex jippermetti l-partecipazzjoni tal-ARN tal-Kosovo fil-ħidma tal-BEREC u tal-Uffiċċju tal-BEREC, kif jirriżulta mill-punti 56 sa 64 u 80 sa 87 ta’ din is-sentenza.
- 111 It-tieni, għandu jiġi rrilevat li, għalkemm it-tieni subparagrafu tal-Artikolu 35(2) tar-Regolament 2018/1971 jipprevedi l-istabbiliment ta’ “arranġamenti ta’ ħidma” għall-implimentazzjoni tal-partecipazzjoni tal-ARN tal-pajjiżi terzi fil-ħidma tal-BEREC u tal-Uffiċċju tal-BEREC, din id-dispożizzjoni ma tippreċiżax il-proċedura ta’ adoxxjoni ta’ tali arranġamenti.
- 112 F’dan ir-rigward, kif irrilevat l-Avukata Ġenerali fil-punt 122 tal-konklużjonijiet tagħha, id-deċiżjoni kontenzjuża ma setgħetx tittiehed fuq il-bażi tal-Artikolu 17 TUE abbażi tal-funzjonijiet eżekuttivi u ta’ rappreżentanza esterna tal-Kummissjoni. Fil-fatt, fir-rigward ta’ parti mill-funzjonijiet eżekuttivi, l-Artikolu 290(1) TFUE u l-Artikolu 291(2) TFUE jeżiġu delega esplicitu ta’ setgħa lill-Kummissjoni, delega li f’dan il-każ hija nieqsa. Min-naħa l-oħra, fir-rigward tal-funzjonijiet ta’ rappreżentanza esterna tal-Unjoni, huwa biżżejjed li jiġi kkonstatat li l-istabbiliment ta’ “arranġamenti ta’ ħidma” għall-implimentazzjoni tal-partecipazzjoni tal-ARN tal-pajjiżi terzi fil-ħidma tal-BEREC u tal-Uffiċċju tal-BEREC, fis-sens tat-tieni subparagrafu tal-Artikolu 35(2) tar-Regolament 2018/1971, ma jistax jiġi analizzat bħala att ta’ rappreżentanza esterna tal-Unjoni. Fil-fatt, minn din id-dispożizzjoni jirriżulta li tali arranġamenti ta’ ħidma ma għandhomx bħala għan din ir-rappreżentanza esterna bħala tali, iżda huma intiżi li jippreċiżaw b’mod partikolari n-natura, il-portata u l-kundizzjonijiet tal-partecipazzjoni fil-ħidma ta’ dawn l-organi tal-Unjoni tal-awtoritajiet regolatorji tal-pajjiżi terzi li kkonkludew ftehimiet mal-Unjoni għal dan il-għan.

- 113 Barra minn hekk, mill-Artikolu 9(i) u mill-Artikolu 20(6)(m) tar-Regolament 2018/1971, moqrija fid-dawl tal-premessa 20 ta' dan ir-regolament, jirriżulta li dan tal-aħħar jiddetermina liema organi jistgħu jistabbilixxu l-arrangamenti ta' ħidma msemmija fl-Artikolu 35(2) tiegħu. Fil-fatt, minn naħa, il-premessa 20 tal-imsemmi regolament tipprevedi li l-BEREC għandu jkun awtorizzat jistabbilixxi arrangamenti ta' ħidma, b'mod partikolari mal-awtoritajiet kompetenti tal-pajjiżi terzi. Min-naħa l-oħra, l-Artikolu 9(i) u l-Artikolu 20(6)(m) tal-istess regolament jippreċiżaw li l-Bord tar-Regolaturi u d-Direttur tal-Uffiċċju tal-BEREC għandhom jawtorizzaw, b'mod kongunt, il-konklużjoni ta' arrangamenti ta' ħidma b'mod partikolari ma' dawn l-awtoritajiet, konformement mal-Artikolu 35 tar-Regolament 2018/1971.
- 114 Barra minn hekk, minn dawn id-dispożizzjonijiet jirriżulta li l-Kummissjoni hija mitluba biss, fil-kuntest tal-adozzjoni tal-arrangamenti ta' ħidma, teżercita setgħa ta' kontroll. F'dan ir-rigward, il-premessa 20 ta' dan ir-regolament tistabbilixxi li l-Kummissjoni għandha "tiżgura li l-arrangamenti ta' ħidma neċessarji huma konsistenti mal-politika u l-prijoritajiet tal-Unjoni, u li l-BEREC jopera fil-limiti tal-mandat tiegħu u tal-qafas istituzzjonali eżistenti".
- 115 Barra minn hekk, fir-rigward speċifikament tal-kooperazzjoni mal-pajjiżi terzi, l-Artikolu 35(1) tar-Regolament 2018/1971 jipprevedi li l-BEREC u l-Uffiċċju tal-BEREC għandhom jikkonkludu arrangamenti ta' ħidma wara awtorizzazzjoni minn qabel min-naħa tal-Kummissjoni.
- 116 Issa, kuntrarjament għal dak li ddecidiet il-Qorti Ġenerali fil-punti 77 u 78 tas-sentenza appellata, il-fatt li l-Artikolu 35(2) ta' dan ir-regolament ma jinkludix tali preċiżazzjoni ma jfissirx, fid-dawl tad-dispożizzjonijiet tal-imsemmi regolament, li l-kompetenza li jiġu stabbiliti l-arrangamenti ta' ħidma applikabbli għall-parteciċipazzjoni tal-ARN tal-pajjiżi terzi, b'mod partikolari tal-ARN tal-Kosovo, tappartjeni lill-Kummissjoni.
- 117 Fil-fatt, kif irrilevat l-Avukata Ġenerali fil-punti 130 sa 132 tal-konklużjonijiet tagħha, il-fatt li huwa biss l-Artikolu 35(1) tar-Regolament 2018/1971 li jattribwixxi espressament lill-BEREC u lill-Uffiċċju tal-BEREC is-setgħa li jistabbilixxu arrangamenti ta' ħidma, bla ħsara għall-approvazzjoni minn qabel min-naħa tal-Kummissjoni, ma jimplikax li din is-setgħa għandha titqassam b'mod differenti fil-kuntest tal-Artikolu 35(2) ta' dan ir-regolament, li jirrigwarda l-każ partikolari tal-kooperazzjoni mal-pajjiżi terzi li tiegħu l-forma ta' parteciċipazzjoni tal-ARN tal-pajjiżi kkonċernati fil-Bord tar-Regolaturi u fil-gruppi ta' ħidma kif ukoll fil-Bord Maniġerjali tal-BEREC u tal-Uffiċċju tal-BEREC rispettivament. Għall-kuntrarju, ir-regola stabbilita fl-Artikolu 35(1) tal-imsemmi regolament, li tgħid li l-BEREC u l-Uffiċċju tal-BEREC jistgħu jikkonkludu arrangamenti ta' ħidma, bla ħsara għall-approvazzjoni minn qabel min-naħa tal-Kummissjoni, għandha tiġi interpretata bħala regola ġenerali li tapplika wkoll fil-kuntest speċifiku tal-Artikolu 35(2) tal-istess regolament peress li dan tal-aħħar ma jipprevedix deroga mill-prinċipju stabbilit fl-Artikolu 35(1) tar-Regolament 2018/1971.
- 118 Kif irrilevat l-Avukata Ġenerali fil-punt 133 tal-konklużjonijiet tagħha, il-fatt li l-parteciċipazzjoni fil-ħidma tal-BEREC u tal-Uffiċċju tal-UEEC prevista fl-Artikolu 35(2) tar-Regolament 2018/1971 jikkostitwixxi forma iktar mill-qrib ta' kooperazzjoni mal-ARN tal-pajjiżi terzi minn dik stabbilita skont l-Artikolu 35(1) ta' dan ir-regolament, ma huwiex ta' natura li jdaħħal inkwistjoni dawn l-evalwazzjonijiet. Fil-fatt, il-parteciċipazzjoni tal-ARN tal-pajjiżi terzi fil-BEREC kienet diġà ġiet ikkonfermata mill-ftehim konkluz għal dan l-iskop previst fl-Artikolu 35(2) tal-imsemmi regolament, jiġifieri, f'dan il-każ, l-Artikolu 111 tal-FSA mal-Kosovo.

- 119 Din l-interpretazzjoni hija konformi mas-sistema prevista fir-Regolament 2018/1971. Fil-fatt, skont l-Artikolu 3(3) u l-Artikolu 8(1) ta' dan ir-regolament, moqrija fid-dawl tal-premessi 5 u 13 tiegħu, il-BEREC għandu l-għan li jikkontribwixxi kompetenzi u għandu jaġixxi b'indipendenza sħiħa. Skont il-premessa 22 tal-imsemmi regolament, il-BEREC għandu jkun jista' jaġixxi fl-interessi tal-Unjoni, indipendentement minn kwalunkwe intervent estern, inkluż minn pressjoni politika jew interferenza kummerċjali. Bl-istess mod, kif jirriżulta mill-premessa 32 tal-istess regolament, l-Uffiċċju tal-BEREC ngħata baġit tiegħu stess sabiex jiggarantixxi l-awtonomija u l-indipendenza tiegħu. F'dan il-kuntest, rekwiziti ta' indipendenza huma wkoll meħtieġa min-naħa tal-persuni li jaġhmlu parti mill-BEREC, b'mod partikolari min-naħa tal-membri tal-Bord tar-Regolaturi, kif ukoll min-naħa tal-membri tal-Bord Maniġerjali u tad-Direttur tal-Uffiċċju tal-BEREC, konformement mal-Artikolu 8(2), mal-Artikolu 16(1)(m), mal-Artikolu 20(3) u mal-Artikolu 42 tar-Regolament 2018/1971, moqrija fid-dawl tal-premessi 22, 25 u 29 tiegħu.
- 120 Issa, il-fatt li l-Kummissjoni tista' tiddeċiedi unilateralment dwar ċerti arrangamenti ta' hidma għall-partecipazzjoni fil-hidma tal-BEREC u tal-Uffiċċju tal-BEREC, mingħajr il-kunsens tagħhom, ma jistax jiġi kkonċiljat mal-indipendenza tal-BEREC u jmur lil hinn mill-funzjoni ta' kontroll mogħtija lill-Kummissjoni, f'dan il-kuntest, mill-istess regolament.
- 121 Għaldaqstant, meta ddeċidiet, fil-punt 77 tas-sentenza appellata, li, peress li r-Regolament 2018/1971 ma tax espressament lill-Uffiċċju tal-BEREC u lanqas lil korp ieħor il-kompetenza li jistabbilixxi arrangamenti ta' hidma applikabbli għall-partecipazzjoni tal-ARN tal-pajjiżi terzi, b'mod partikolari tal-ARN tal-Kosovo, din il-kompetenza hija tal-Kummissjoni, il-Qorti Ġenerali interpretat b'mod żbaljat kemm it-tqassim tal-kompetenzi bejn, minn naħa, il-Kummissjoni u, min-naħa l-oħra, il-BEREC u l-Uffiċċju tal-BEREC, kif ukoll ir-regoli li jiggarantixxu l-indipendenza tal-BEREC, previsti fir-Regolament 2018/1971.
- 122 Fl-aħhar nett, l-għan li tissaħħaħ il-kooperazzjoni mal-ARN tal-pajjiżi terzi fil-qasam tan-networks u tas-servizzi ta' komunikazzjonijiet elettronici segwit b'mod partikolari mill-Artikolu 35 tar-Regolament 2018/1971, li jeżiġi kooperazzjoni ma' dawn il-pajjiżi terzi, jikkorrobora l-konklużjoni li l-Kummissjoni ma tistax tadotta, b'mod unilaterali, deċiżjoni li tistabbilixxi l-arrangamenti ta' hidma applikabbli għall-partecipazzjoni tal-imsemmija ARN ta' pajjiżi terzi, kuntrarjament għal dak li l-Qorti Ġenerali ddeċidiet fil-punt 82 tas-sentenza appellata.
- 123 Fil-fatt, bla ħsara għall-approvazzjoni minn qabel tal-Kummissjoni, tali arrangamenti għandhom jiġu miftiehma bejn il-BEREC u l-Uffiċċju tal-BEREC, minn naħa, u l-awtoritajiet kompetenti ta' dawn il-pajjiżi terzi, min-naħa l-oħra, u għandhom jiġu awtorizzati b'mod kongunt, kif jirriżulta mill-Artikolu 9(i) u mill-Artikolu 20(6)(m) tar-Regolament 2018/1971, mill-Bord tar-Regolaturi u mid-Direttur tal-Uffiċċju tal-BEREC. Għaldaqstant, il-Kummissjoni ma għandhiex kompetenza sabiex tistabbilixxi unilateralment arrangamenti ta' din in-natura.
- 124 Minn dan isegwi li l-Qorti Ġenerali wettqet żball ta' liġi meta qieset, fil-punti 77 u 82 tas-sentenza appellata, li l-kompetenza li jiġu stabbiliti l-arrangamenti ta' hidma applikabbli għall-partecipazzjoni tal-ARN ta' pajjiżi terzi fil-BEREC, fis-sens tat-tieni subparagrafu tal-Artikolu 35(2) tar-Regolament 2018/1971, taqa' fuq il-Kummissjoni, b'mod unilaterali, skont l-Artikolu 17 TUE.

- 125 Madankollu, fid-dawl tal-kunsiderazzjonijiet li jirriżultaw mill-punt 123 ta' din is-sentenza, hemm lok li jiġi miċhud l-argument tar-Renju ta' Spanja fis-sens li l-kompetenza sabiex tittiehed deċiżjoni dwar il-partecipazzjoni tal-ARN tal-Kosovo fil-BEREC tappartjeni lill-Kunsill, bla ħsara għall-approvazzjoni min-naħa tal-Kummissjoni.
- 126 Fid-dawl tal-kunsiderazzjonijiet preċedenti kollha, it-tieni parti tar-raba' aggravju għandha tiġi miċhuda bħala infondata. Għall-kuntrarju, il-ħames aggravju għandu jintlaqa' u, għaldaqstant, is-sentenza appellata għandha tiġi annullata.

Fuq ir-rikors quddiem il-Qorti Ġenerali

- 127 Skont it-tieni sentenza tal-ewwel paragrafu tal-Artikolu 61 tal-Istatut tal-Qorti tal-Ġustizzja tal-Unjoni Ewropea, fil-każ li tannulla d-deċiżjoni tal-Qorti Ġenerali, il-Qorti tal-Ġustizzja tista' tiddeċiedi definittivament il-kawża hija stess meta din tkun fi stat li tiġi deċiża.
- 128 Din hija s-sitwazzjoni f'dan il-każ.
- 129 Kif ġie indikat fil-punt 22 ta' din is-sentenza, ir-Renju ta' Spanja qajjem tliet motivi insostenn tar-rikors tiegħu fl-ewwel istanza.
- 130 Fil-kuntest tat-tielet motiv fl-ewwel istanza, ir-Renju ta' Spanja jsostni li d-deċiżjoni kontenzjuża tikser l-Artikolu 35 tar-Regolament 2018/1971 sa fejn il-Kummissjoni ma mxietx mal-proċedura stabbilita fl-imsemmija dispożizzjoni għall-partecipazzjoni tal-ARN tal-pajjiżi terzi fil-BEREC.
- 131 Għar-raġunijiet imsemmija fil-punti 112 sa 124 ta' din is-sentenza, il-Kummissjoni ma kinitx kompetenti sabiex tadotta d-deċiżjoni kontenzjuża. Għaldaqstant, dan it-tielet motiv għandu jintlaqa' mingħajr ma jkun neċessarju li jiġu eżaminati l-motivi l-oħra tar-rikors fl-ewwel istanza.
- 132 Fid-dawl tal-kunsiderazzjonijiet preċedenti, it-talbiet tar-Renju ta' Spanja għandhom jintlaqgħu u d-deċiżjoni kontenzjuża għandha tiġi annullata.

Fuq iż-żamma fis-seħh tal-effetti tad-deċiżjoni kontenzjuża

- 133 Għandu jtfakkar li, skont it-tieni paragrafu tal-Artikolu 264 TFUE, il-Qorti tal-Ġustizzja tista', jekk tqis li dan huwa meħtieġ, tiddikjara liema mill-effetti ta' att annullat għandhom jiġu kkunsidrati bħala definittivi.
- 134 Mill-ġurisprudenza tal-Qorti tal-Ġustizzja jirriżulta li, fid-dawl ta' motivi marbuta maċ-ċertezza legali, l-effetti ta' tali att jistgħu jinżammu fis-seħh b'mod partikolari meta l-effetti immedjati tal-annullament tiegħu jkunu ser iwasslu għal konsegwenzi negattivi serji għall-persuni kkonċernati u meta l-legalità tal-att ikkontestat ma tkunx qiegħda tiġi kkontestata minħabba l-għan jew il-kontenut tiegħu iżda minħabba motivi ta' nuqqas ta' kompetenza tal-awtur tiegħu jew ta' ksur ta' rekwiżiti formali essenzjali (sentenza tal-15 ta' Lulju 2021, Il-Kummissjoni vs Landesbank Baden-Württemberg u SRB, C-584/20 P u C-621/20 P, EU:C:2021:601, punt 175 u l-ġurisprudenza ċċitata).
- 135 F'dan il-każ, id-deċiżjoni kontenzjuża ġiet annullata għal raġunijiet ta' nuqqas ta' kompetenza tal-awtur tagħha, jiġifieri l-Kummissjoni.

- 136 Minhabba n-neċessità tal-arrangamenti relatati, b'mod partikolari, mal-kontribuzzjonijiet finanzjarji u mal-persunal tal-Uffiċċju tal-BEREC, tal-ARN tal-pajjiżi terzi msemmija fit-tieni subparagrafu tal-Artikolu 35(2) tar-Regolament 2018/1971, l-annullament tad-deċiżjoni kontenzjuża jista' jipperikola l-partecipazzjoni tal-ARN tal-Kosovo fil-BEREC jekk dan l-annullament ma jkunx akkumpanjat miż-żamma tal-effetti tagħha sakemm tiġi ssostitwita b'att gdid.
- 137 F'dawn iċ-ċirkustanzi, għandhom jinżammu l-effetti tad-deċiżjoni kontenzjuża, sad-dhul fis-seħh, f'terminu raġonevoli li ma jistax jaqbeż is-sitt xhur mid-data tal-ghoti ta' din is-sentenza, ta' eventwali arrangamenti ta' hidma godda konkluzi skont l-Artikolu 35(2) tar-Regolament 2018/1971 bejn il-BEREC, l-Uffiċċju tal-BEREC u l-ARN tal-Kosovo.

Fuq l-ispejjeż

- 138 Skont l-Artikolu 184(2) tar-Regoli tal-Proċedura tal-Qorti tal-Ġustizzja, meta l-appell ikun fondat u l-Qorti tal-Ġustizzja taqta' l-kawża definittivament hija stess, hija għandha tiddeċiedi dwar l-ispejjeż.
- 139 Skont l-Artikolu 138(1) ta' dawn ir-Regoli, applikabbli għall-proċedura ta' appell bis-saħħa tal-Artikolu 184(1) tal-imsemmija Regoli, il-parti li titlef il-kawża għandha tbatlha l-ispejjeż, jekk dawn ikunu ntalbu.
- 140 F'dan il-każ, peress li l-Kummissjoni tilfet, hemm lok li hija tiġi kkundannata għall-ispejjeż kemm ta' dan l-appell kif ukoll tal-proċedura fl-ewwel istanza, kif mitlub mir-Renju ta' Spanja.

Għal dawn il-motivi, Il-Qorti tal-Ġustizzja (Awla Manja) taqta' u tiddeċiedi:

- 1) Is-sentenza tal-Qorti Ġenerali tat-23 ta' Settembru 2020, Spanja vs Il-Kummissjoni (T-370/19, EU:T:2020:440), hija annullata.
- 2) Id-deċiżjoni tal-Kummissjoni tat-18 ta' Marzu 2019 dwar il-partecipazzjoni tal-Awtorità Regolatorja Nazzjonali tal-Kosovo fil-Korp ta' Regolaturi Ewropej tal-Komunikazzjonijiet Elettroniċi hija annullata.
- 3) L-effetti tad-deċiżjoni tal-Kummissjoni tat-18 ta' Marzu 2019 dwar il-partecipazzjoni tal-Awtorità Regolatorja Nazzjonali tal-Kosovo fil-Korp ta' Regolaturi Ewropej tal-Komunikazzjonijiet Elettroniċi huma miżmuma sad-dhul fis-seħh, f'terminu raġonevoli li ma jistax jaqbeż is-sitt xhur mid-data tal-ghoti ta' din is-sentenza, ta' eventwali arrangamenti ta' hidma godda konkluzi skont l-Artikolu 35(2) tar-Regolament (UE) 2018/1971 tal-Parlament Ewropew u tal-Kunsill tal-11 ta' Diċembru 2018 li jistabbilixxi l-Korp ta' Regolaturi Ewropej tal-Komunikazzjonijiet Elettroniċi (BEREC) u l-Aġenzija għall-Appoġġ tal-BEREC (l-Uffiċċju tal-BEREC), li jemenda r-Regolament (UE) 2015/2120 u li jħassar ir-Regolament (KE) Nru 1211/2009 (KE) Nru 1211/2009, bejn il-Korp ta' Regolaturi Ewropej tal-Komunikazzjonijiet Elettroniċi (BEREC), l-Aġenzija għall-Appoġġ tal-BEREC (l-Uffiċċju tal-BEREC) u l-awtorità regolatorja nazzjonali tal-Kosovo.

- 4) Il-Kummissjoni Ewropea għandha tbatì, minbarra l-ispejjeż tagħha stess, dawk sostnuti mir-Renju ta' Spanja fil-kuntest ta' din il-proċedura ta' appell kif ukoll fil-proċedura quddiem il-Qorti Ġenerali tal-Unjoni Ewropea.**

Firem